

(वीर सहिदहरूको संस्मरणमा कीर्तिपुर, काठमाडौँबाट प्रकाशित)



जि.प्र.का.दर्ता नं ५८/२०६३

सहिद

SAHID WEEKLY साप्ताहिक

वर्ष १५, अंक ८, पृष्ठ-६ नै.सं. ११३८ अनला थतः एकादशी, ति.सं. २०७५ जेठ ११ गते शुक्रबार MAY 2018 मूल्य रु. ५।-

कीर्तिपुर नगरपालिकाद्वारा पहिलो वर्षको प्रगति सार्वजनिक

कीर्तिपुर । कीर्तिपुर नगरपालिकामा स्थानीय तहको निर्वाचनबाट विजयीभई कार्याभार सम्हालेको एक वर्ष भएको अवसरमा बिहीबार पत्रकार मार्फत एक वर्षको प्रगति सार्वजनिकीकरण गरेको छ ।

कृष्ण क्याटरिङ्ग हलमा भएको कार्यक्रममा कीर्तिपुर नगरपालिकाका नगरप्रमुख रमेश महर्जनले प्रगति विवरण सार्वजनिक गर्नु भएको हो ।

नगर कार्यपालिका, व्यवस्थापिका र न्यायपालिकाको समेत अधिकार प्राप्त स्थानीय सरकारले संविधानको भावना अनुकूल ऐन कानून आएपनि नियमावली नआएको, स्थानीय



सरकार संचालन सम्बन्धमा प्रदेशसभा मातहत प्रदेश स्तरीय ऐन र नियमावली आइनसकेको स्थितिमा नगरपालिकाबाट चाहेर

पनि कामहरु सहज रुपमा अगाडि बढाउन नसकेको अवगत गरेको थियो ।

न्यायपालिकामा

स्थानीय, सरकार संचालन ऐन २०७४ आएपछि त्यसको भावना अनुरूप न्यायिक समिति (कार्यविधि सम्बन्धी) ऐन २०७४ जारीपछि न्यायिक समिति क्रियाशील रहेको जनाउँदै एक वर्षमा १० वटा मुद्दा अन्तिम किनारा लगाएको, १८ वटा मिलापत्र र १८ वटा किनाराधिन रहेको प्रस्ट पार्नुभयो ।

व्यवस्थापिका अन्तर्गत कीर्तिपुर नपा शिक्षा ऐन, २०७४, सहकारी ऐन, २०७४, कृषि व्यवसाय प्रवर्द्धन ऐन, २०७४, आर्थिक कार्यविधि नियमित तथा व्यवस्थित गर्न बनेको ऐन, २०७४,

क्रमशः पृष्ठ ६ मा

पुरातत्वविद् स्व. शुक्र सागरको गुणानु स्मरण

‘अद्वितीय प्रतिभावान व्यक्ति शुक्रसागर श्रेष्ठ’ - शताब्दी पुरुष जोशी

कीर्तिपुर । पुरातत्वविद् शुक्रसागर अद्वितीय प्रतिभावान विद्वान् हुन् । उक्त भनाई संस्कृतिविद् शताब्दी पुरुष सत्यमोहन जोशीले स्व. शुक्रसागर श्रेष्ठको वार्षिक दिनको समय जेठ ४ गते कृष्ण क्याटरिङ्ग हलमा भएको स्व. शुक्रसागर गुणानु स्मरण कार्यक्रममा व्यक्त गर्नुभएको हो ।

जोशीले वहाँको निधनले कीर्तिपुर र राष्ट्रले मात्र होइन अन्तर्राष्ट्रिय क्षेत्रमा समेत अपुरणीय क्षति महसुस भएको भन्नुभयो । ललितपुरमा भगिरथ मैयाले बनाएको विष्णुनाथ मन्दिर (भाइदेग) १९९० सालको भूकम्पले भत्केको थियो । त्यसपछि कसैले बनाएनन् ।

कासीको विष्णुनाथको प्रतिकको रुपमा स्थापित मन्दिर



पुनःनिर्माण गर्न १२/१५ वर्ष अघि कनकमणी दिक्षितको सक्रियतामा २१ औं शताब्दीमा बनाउने प्रण गरी मेरै अध्यक्षतामा पुनःनिर्माण समिति बन्यो । समितिले पुरातत्वका सबै सामान खोजिविन

गरे । तर कुन सामान कहाँ कसरी प्रयोग गर्नेबारे छुट्याउन नसकेपछि पुरातत्वविद् श्रेष्ठलाई बोलाएको कुरा अवगत गराउँदै श्रेष्ठले सबै सामानको पहिचान गरेपछि मात्र बनाउन थालेको उक्त कार्यक्रममा

खुलासा गर्नुभयो ।

संस्कृतिविद् प्रा.डा. मुकुन्द राज अर्यालले स्व. शुक्रसागरको गुणलाई सम्झदै पुरातत्व विभागबाट स्वेच्छिक अवकास लिएपनि पुरातत्व विभागले कहिल्यैपनि छोडेन । खराब कुरा मन नपर्ने हरेक कुरा प्रष्ट बोल्ने, चाप्नुसी कहिल्यै नगर्ने, जानेको कुरा सबैलाई सिकाउने व्यक्ति हुनुहुन्थ्यो ।

संस्कृतिविद् तेजेश्वर बाबु ग्वंगले सुखसागर नाम भन्दा पनि शुक्रसागर नामको वर्णन गर्दै धेरै ज्ञानहरु प्रभाव गर्ने शक्ति शुक्रसागरमा थियो । धेरै गहिरेर अध्ययन गर्ने र अध्ययनलाई सृजनामा परिणत गर्ने कार्य

क्रमशः पृष्ठ ६ मा

राजु/दयाराम र श्याम/नवीन फाईनलमा भिड्ने

कीर्तिपुर । कीर्तिपुर नगरपालिका वडा नं.६ स्थित लनगोलमा चालु क्षेत्र नं.१० (कीर्तिपुर, चन्द्रागिरी र दक्षिणकाली नगरपालिका) स्तरीय प्रथम लनगोलकप खुला डबल्स व्याडमिन्टन प्रतियोगितामा राजु महर्जन/दयाराम डंगोल र श्याम महर्जन/नवीन महर्जन फाईनलमा पुगेका छन् ।

जेठ १० गते बिहीबार भएको सेमिफाईनल खेलमा राजु/दयारामले राजमान /चन्दनलाई २१-१८ र २१-१८ सोभो सेटले र श्याम/नवीनले सरोज/दिनेशलाई २१-१२, १६-२१ र २१-१७ ले



पराजित गरी अन्तिम यात्रा तय गरेको थियो । राजमान/चन्दन र सरोज/दिनेश तृतीय र चौथो स्थान हासिल गरेका छन् ।

शनिबार फाईनल खेलमा राजु/दयाराम र श्याम/नवीनबीच अन्तिम भिडन्त हुने भएको छ ।

यसअघि जेठ ९ गते बुधबार क्वाटर फाईनल खेलमा राजु / द य ा र ा म ले कल्याण/देवेन्द्रलाई २१-१६, २०-२२ र २२-२० ले राजु/सुशिललाई सरोज/दिनेशले १८-२१, २१-१७ र २१-१९ ले,

राजमान / चन्दन ले शिवु/राजनलाई २२-२० र २१-१८ ले र श्याम/नवीनको जोडीले सविन/राजकुमारको जोडीलाई १२-२१, २१-१० र २०-१८ ले पाखा लगाउँदै सेमिफाईनल यात्रा तय गरेको थियो ।

ज्येष्ठ नागरिक भवन निर्माण कार्य सुरु

पाँगा । ज्येष्ठ नागरिक सेवा केन्द्रले नयाँ भवन निर्माणको लागि जग खन्ने काम सुरु गरेको छ ।



ज ग खन्नुअघि जगको शिलान्यास क्षेत्र नं. १० का सांसद राजन केसीले गर्नुभएको थियो । त्यसक्रममा वहाँले सप्ताहमा वचनबद्ध ४० लाख रुपैयाँ सहयोग गर्ने प्रतिबद्धता पुनः

दोहोर्‍याउनु भएको छ । स्मरणीय छ, ज्येष्ठ नागरिक सेवा केन्द्रले वैशाख ७ गतेबाट सुरु गरेको भवन निर्माण सहयोगार्थ सप्ताहबाट २८ लाख रुपैयाँ बचत गरेको थियो ।

कीनपाका कर्मचारीदेखि वडा अध्यक्षसम्म चीन यात्रा



कीर्तिपुर । छिमेकी राष्ट्र जनगणतन्त्र चीन सबैभन्दा शक्तिशाली राष्ट्रको रुपमा अगाडि बढिरहेको छ । चीनको विकासले विश्वले पाठ सिक्निरहेका छन् ।

सन् १९४९ को क्रान्ति भन्दा पहिले चीन विकाशोन्मुख राष्ट्र थियो । गरिव चीन थियो । १९४९ मा चीकपाका माओत्से त्जुको नेतृत्वमा नयाँ जनवादी क्रान्ति सम्पन्न भएको ६९ वर्षमा शक्तिशाली राष्ट्रको रुपमा उदयमान भयो ।

भारत र नेपाल पनि त्यही हाराहारीमा उपनिवेशबाट मुक्त भएको र स्वतन्त्र राष्ट्रको रुपमा स्थापित भएको थियो ।

चीन यात्रा, मात्र घुम्नको लागि नभई त्यहाँको विकासको शिक्षा लिएर आफ्नो देशमा लागू गर्नु पनि हो ।

यसैक्रममा कीर्तिपुर नगरपालिकाका कर्मचारीदेखि वडाअध्यक्षहरु समेतले चीन यात्रा

गरी कोही फर्किसकेका छन् भने कोही यात्राको स्वाद लिइरहेका छन् ।

केही हप्ताअघि वडा नं. २ का वडाअध्यक्ष रमेशमान महर्जन र नं. १० का अध्यक्ष अमन महर्जन भ्रमण गरेका थिए । उहाँहरुले चीनको हाँगचाउमा UCLGASPAC को आयोजनामा भएको ई-कमर्सको तालिममा सहभागिता भएका थिए भने हाल सामाजिक विकास शाखाका प्रमुख अनुज प्रधान, वडा नं. ३ का राजेन्द्र महर्जन र नं. ६ का न्हुछे बहादुर महर्जन भ्रमणमा रहेका छन् । वहाँहरु चीनको फुचाउमा UCLG ASPAC को आयोजनामा भएको 1st General Assembly of the 21st-Century Maritime Cooperation Committee मा सहभागिता भएको थियो । उक्त कार्यक्रममा कीर्तिपुरको पर्यटन, प्रवर्द्धन सम्बन्धी कार्यपत्र प्रधानले प्रस्तुत गर्नुभएको थियो ।

नेपालीको कूल ऋण रु. दुई हजार ११४ ले बढ्यो

नेपालीको कूल ऋण रु. दुई हजार ११४ ले बढ्न गएको छ ।

आर्थिक वर्ष २०७३/७४ मा प्रतिव्यक्ति ऋण रु. २२ हजार १२९ रहेकामा यस वर्ष बढेर रु. २४ हजार २७६ पुगेको हो । महालेखा नियन्त्रक कार्यालयले पेस गरेको विवरणमा आ.व. २०७३/७४ सम्म सरकारको कूल ऋण दायित्व रु. छु खर्ब ९७ अर्ब ६९ करोड रहेको छ ।

आन्तरिक ऋण रु. दुई खर्ब ८३ अर्ब ७१ करोड रहेको छ । यस्तै वैदेशिक ऋण रु. चार खर्ब १३ अर्ब ९८ करोड रहेको छ । उक्त ऋण आ.व. २०७३/७४ को कूल गार्हस्थ्य उत्पादनको २६.८४ प्रतिशत रहेको हो । त्यसमा आन्तरिक ऋण १०.९१

प्रतिशत र वैदेशिक ऋण १५.९३ प्रतिशत रहेको छ ।

कूल जनसंख्या दुई करोड ८७ लाख २९ हजारलाई आधार मान्दा यस वर्षसम्म प्रतिव्यक्ति कूल ऋण दायित्व रु. २४ हजार २७६ रहेको छ । **दोहोरो अंकले ओरालो लाग्यो शेयर बजार** शेयर बजार आज दोहोरो अंकले ओरालो लागेको छ ।

आइतबार ५० अंकले बढेको बजार आज भने २७.६४ बिन्दुले ओरालो लागेर नेप्से परिसूचक एक हजार ४१० बिन्दुमा पुगेको छ ।

यस्तै ‘क’ वर्गका कम्पनीको शेयर कारोवार गर्ने **क्रमशः पृष्ठ ६ मा**

ऐतिहासिक जनअन्दोलन २०८६ चैत्र २० गते शहादत अमर सहिद



लनबहादुर महर्जन
वि.सं. २००६ माघ



हिराकाजी महर्जन
वि.सं. २०१७ माघ



राजमान माली
वि.सं. २०२५ मंसिर



राजेन्द्र महर्जन
वि.सं. २०३० चैत्र

सहिद साप्ताहिक

वर्ष १५, अंक ८, २०७५ जेठ ११ गते शुक्रबार

शंखापुर प्रकाशन समूहको लागि

सम्पादक/प्रकाशक: नारायण महर्जन

कम्प्यूटर टाइप/सेटिङ्ग: सहिद डेस्कटप

सम्पर्क कार्यालय: जहाँ हिटी युवा क्लव - ११

पाँगा, कीर्तिपुर, फोन नं. ४३३०५८३, ९८४१४३६०२२

E-mail:- kipushahid@hotmail.com

kipushahid@gmail.com

www.kipushahid.blogspot.com

मुद्रण : शर्मिला प्रिन्टर्स, डल्लु, काठमाडौं

सम्पादकीय...

नेपाली महिला पत्रकारले सगरमाथा चुमे

संसारको सबैभन्दा अग्लो हिमशृङ्खला सगरमाथा शिखर चुम्न धेरै आरोहीहरूको चाप बढेको छ। स्वदेशी तथा विदेशी आरोहीहरू यो बसन्त ऋतु सुरु लगत्तै ४ सयभन्दा बेसीले सगरमाथा सफल आरोहण गरी इतिहास रचिसकेका छन्।

पर्यटन मन्त्रालयको स्रोतका अनुसार १५० जनाले शिखर पुग्न नसकेर फिर्ता भैसकेका छन् भने अरु ४ सय जनाले शिखर चुम्ने प्रयास गरिरहेका छन्।

यसैक्रममा चार नेपाली पत्रकार महिलाहरूले विश्वको सर्वोच्च शिखर सगरमाथाको सफल आरोहण गरेका छन्।

‘समानताका लागि संयुक्त आवाज’ नारासहित नेपाल पत्रकार महासंघको भण्डा लिएर बैशाखको दोस्रो साता सगरमाथा आरोहण गरेका थिए। ५ जना महिला पत्रकारमध्ये ४ जनाले सफल आरोहण गरेका छन्। उनीहरूले बुधवार विहान ६ बजे सफलता हात पारेको संस्कृति, पर्यटन तथा नागरिक उड्डयन मन्त्रालयका आरोहण सम्पर्क अधिकृत ज्ञानेन्द्र श्रेष्ठले पुष्टि गरेका थिए।

दक्षिणपूर्वी मोहडा साधारण रुटबाट सगरमाथा आरोहण गरेका महिला पत्रकारहरूमा नेपाल टेलिभिजनमा कार्यरत काठमाडौंकी रोजिता बुद्धाचार्य, राष्ट्रिय समाचार समितिमा कार्यरत मोरङ्गी रोशा बस्नेत, मेगा टेलिभिजनमा कार्यरत ललितपुरकी कल्पना महर्जन र स्वतन्त्र पत्रकार सुनसरीकी देउराली चाम्लिङ्गले सफल आरोहण गरेका हुन् भने न्यूज २४ टेलिभिजनकी प्रिया लक्ष्मी कार्की तेस्रो क्याम्पमा पुगेपछि अस्वस्थताका कारण आधार शिविरबाट फर्किएकी थिइन्।

राजधानीको ड्रिम्स डेष्टिनेशन ट्रेकिङ्ग कम्पनीको व्यवस्थापन तथा बुद्धाचार्यले नेतृत्व गरेका प्रथम महिला पत्रकार सगरमाथा आरोहण २०१८ दलका सदस्यको रुपमा शिखर पुगेका हुन्।

सगरमाथा जानुअघि सबै आरोहीले ६ महिना आरोहण तालिम लिएका थिए।

सगरमाथा आरोहण अनुमतिका लागि प्रत्येकले ७५ हजार रोयल्टी पर्यटन मन्त्रालयमा बुझाएका थिए भने सरकारले प्रत्येकलाई ८ लाख रुपैयाँ आर्थिक सहयोगले सफल बनेका सबै आरोहीको साहस र सफलताको बधाई ज्ञापन गर्दछन्।

किशोरीहरूको आवद्धता,

उज्ज्वल भविष्यको सुनिश्चितता।



नेपाल सरकार

सञ्चार तथा सूचना प्रतिधि मन्त्रालय

सूचना विभाग

सैद्धान्तिक आधारबिनाको एमाले-माकेको एकता घोषणा !

प्रज्ज्वल

एमाले र माओवादी केन्द्रको एकता घोषणा जेठ ३ गते भयो। यो घोषणा नेपाली जनताको विकास र समृद्धिको लागि होइन। निश्चित राजनीतिक दर्शन, कार्यक्रम र विचारका आधारमा पनि भएको होइन। नवगठित पार्टीको राजनीतिक प्रतिवेदन र विधानसमेत तयार भएको छैन। यसले पार्टी एकता घोषणाको कुनै आधार नभएको स्पष्ट गर्छ। पार्टी एकताका सातवटा आधार भनी सार्वजनिक भएका विषयहरू निर्वाचन घोषणापत्रजस्तै छन्। एमालेले पाँचौपटक सरकारको नेतृत्व गर्दैछ भने माओवादी केन्द्रले चार पटक सरकारको नेतृत्व गरिसक्यो। ती सरकारहरूले आ-आफ्नो पार्टी निर्वाचन घोषणापत्रअनुसार काम गरेनन्। पार्टी एकताका सात आधार पनि झुटा हुन्।

एकताको पहिलो आधार विश्वव्यापीरूपमै कम्युनिष्ट आन्दोलन प्रतिरक्षात्मक स्थितिमा पुगेको बेला नेपालको सात प्रदेशमध्ये ६ वटा प्रदेशमा र स्थानीय तह ७५३ मध्य झण्डै दुईतिहाई स्थानमा कम्युनिष्टको जीत भएको उल्लेख छ। एमाले र माओवादी केन्द्रको जीतलाई ती दुवै पार्टीले ‘कम्युनिष्टको जीत’ उल्लेख गर्नु नै झुटा हो किनभने कम्युनिष्टहरू उत्पादनका मुख्य मुख्य साधन र सेवा सामाजिकीकरण गर्ने र आर्थिक समानता ल्याउने वैज्ञानिक समाजवाद स्थापना गर्दै दबाउने राज्य संयन्त्र नै आवश्यक नहुने साम्यवादको पक्षधर हुन्छन्। एमाले र माओवादी केन्द्रले पुँजीवादी सरकारको सञ्चालक समिति भएर नेकाले अधि बढाएको निजीकरणलाई नै चालू राखे। लेनिनले आर्थिक रूपले पछाडि परेको र पुँजीवादको पूर्णरूपमा विकास नभएको देशमा पनि सोभै समाजवादी क्रान्ति हुनसक्ने

बताउनुभएको थियो। तर एमाले र माओवादी केन्द्रले नेकाले भै पुँजीवादी क्रान्तिकै कुरा गर्दैछन्। नेपालमा पुँजीवादी क्रान्तिको लागि ७० वर्ष अगाडि नै नेका स्थापना भएको हो। एमाले र माओवादी केन्द्रले कामदार वर्गको हित गर्ने भनी समाजवादको कुरा गरेका थिए।

कामदार वर्गका महान गुरू एंगेल्सले सन् १८४७ मै ‘साम्यवादका सिद्धान्तहरू’ पुस्तकमा समाजवादको कुरा गर्नेहरू तीनथरीका भएको उल्लेख गर्नुभएको छ- पहिलो, राजतन्त्र पुनः स्थापना गर्न चाहने समाजवादीहरू, दोस्रो, सुधारको तर्क राख्ने पुँजीवादी समाजवादीहरू, तेस्रो, कामदार वर्गको हित चाहने समाजवादीहरू। नेपालमा नेकाले पुँजीवादी समाजवादको तर्क राख्दै आएको छ। अब एमाले र माओवादी केन्द्रको एकता घोषणापछि नेपाल कम्युनिष्ट पार्टी बनाइयो। यसकारण ओली-प्रचण्ड सरकारको नीति तथा कार्यक्रमले पुँजीवादी समाजको बाटो सुनिश्चित गर्नेछ। पुँजीवादको छायाँ भ्रष्टाचार न्यून र अन्त्य हुनेछैन, बढ्दै जानेछ। सुशासन नीतिमै सीमित हुनेछ। यसवर्ष एक कक्षामा भर्ना भएका विद्यार्थी बीचमै छोड्न नपर्ने र मावि तहसम्म पढ्न पाउने पनि झुटा नै हुनेछ।

एकताको दोस्रो आधारमा कम्युनिष्टको निर्णायक समानता ल्याउने वैज्ञानिक समाजवाद स्थापना गर्दै दबाउने राज्य संयन्त्र नै आवश्यक नहुने साम्यवादको पक्षधर हुन्छन्। एमाले र माओवादी केन्द्रले पुँजीवादी सरकारको सञ्चालक समिति भएर नेकाले अधि बढाएको निजीकरणलाई नै चालू राखे। लेनिनले आर्थिक रूपले पछाडि परेको र पुँजीवादको पूर्णरूपमा विकास नभएको देशमा पनि सोभै समाजवादी क्रान्ति हुनसक्ने

नपाउने प्रावधान छ। यसले पनि नेका, एमाले र माओवादी केन्द्रले समाजवाद एंगेल्सको व्याख्याअनुसार तेस्रो थरी वा कामदार वर्गको समाजवाद नभएको स्पष्ट गर्छ।

एकताको तेस्रो आधारमा क्रान्तिको उपलब्धिको रक्षा र समाजवादी भविष्यको सुनिश्चित गर्ने तथा क्रान्तिपछिको दिशा तय गर्ने उल्लेख छ। तर एमाले-माओवादी केन्द्रको एकता घोषणाको चौथो दिन ओली र प्रचण्डको सरकारको नीति तथा कार्यक्रममा निजी क्षेत्रलाई राष्ट्रिय अर्थतन्त्रको महत्त्वपूर्ण अङ्ग बनाउने प्रावधान उल्लेख छ। यसले पनि समाजवादी भविष्य सुनिश्चित नगर्ने र पुँजीवादी बाटोलाई फराकिलो पार्ने स्पष्ट गर्छ। महान अक्टोवर समाजवादी क्रान्तिका नेता लेनिनले भन्नुभएको छ - पुँजीपति वर्गको अगाडि घुँडा टेक्ने कम्युनिष्ट पार्टीलाई पुँजीपति वर्गले चुनावमा बहुमत दिलाउने र सरकारमा पठाउने छ। एकतापछिको ओली-प्रचण्डको नयाँ पार्टीको स्थिति यस्तै छ। यसकारण एक वर्षभित्र दुईतिहाई नेपालीलाई कृषिबाट अन्य क्षेत्र लाने, वैज्ञानिक वन व्यवस्थापन गर्ने, मुख्य मुख्य सहरलाई हरित सहर बनाउने, काठमाडौंलाई वीरगञ्ज र लुम्बिनीसम्म रेल मार्गले जोड्ने, कोसी, गण्डकी र कर्णालीमा जलमार्गले जोड्ने, सबैलाई स्वच्छ खानेपानी पुर्याउने सरकारको नीति पनि हावाको महल नै हो।

एकताको चौथो आधारमा राष्ट्रिय हितलाई केन्द्रबिन्दु बनाउने, नयाँ युग सुहाउँदो अन्तर्राष्ट्रिय सम्बन्ध विकास गर्ने उल्लेख छ। तर निर्वाचनलगत्तै नेपाल आएका भारतीय विदेशमन्त्री स्वजराजसँग सोल्टी होटलमै पुगेर प्रमको

सुनिश्चितता प्राप्त गरे। ओली प्रधानमन्त्री भएलगत्तै मोदीलाई भेटे। मोदीले तीर्थयात्राको नाममा वैशाख २८ गतेको मिति तय गरी नेपाल भ्रमण आउने एकतर्फी घोषणा गर्दा प्रम ओलीले स्वीकार गरे। मोदीलाई जनकपुरमा नागरिक अभिनन्दनको कार्यक्रम राखी ओलीले राजधानी काठमाडौंलाई चुनौती दिने भारतीय विस्तारवादको चुनौतीलाई समर्थन गरे। प्रचण्ड दोस्रोपटक प्रधानमन्त्री भएर भारत गएको बेला नेपालको परराष्ट्र र अन्तर्राष्ट्रिय मामिला भारतको निर्देशनमा सञ्चालन गर्ने पच्चीस बुँदाको संयुक्त वक्तव्यमा हस्ताक्षर गरे। यसले ओली र प्रचण्डको राष्ट्रिय हित र अन्तर्राष्ट्रिय सम्बन्ध भारतीय विस्तारवादको पोल्तामा पुगेको स्पष्ट गर्छ।

एकताको पाँचौ आधारमा समाजिक सद्भावमा आधारित बलियो राष्ट्रियताको लागि उल्लेख छ। तर नेपालको प्रशासनयन्त्रमा निश्चित जाति र भाषाको वर्चस्व कायम भइरहेको छ। नेपालको स्रोत र साधन मुट्ठीभर व्यक्तिकै कब्जामा गइरहेको छ। कागज मिलाएर गरिने भ्रष्टाचार बढिरहेको छ। प्रधानमन्त्री कार्यालयले अनुगमनको पनि अनुगमन गर्ने भन्नु अर्को ठगी खाने निहुँ बन्नेछ।

छैटौँमा प्राप्त उपलब्धिहरूको रक्षा र सातौँमा पार्टीको एकता महाधिवेशनको कुरा छ, नेका, एमाले र माओवादी केन्द्रजस्ता पार्टीहरूको कारण जनताको क्रान्ति बीचमै तुहिरहेको छ। पार्टीलाई मत दिएका जनता गरिब छन् तर ती दुवै पार्टीका नेता र मुख्य मुख्य कार्यकर्ताहरू धनी भएका छन्। सारमा एमाले र माओवादी केन्द्रको एकता रातो भण्डा खसाल्ने हरियो घाँसभित्र लुकेको सर्प सावित हुँदैछ।

“नीति तथा कार्यक्रम असल निबन्ध”

काठमाडौं। प्रमुख प्रतिपक्ष दल नेपाली काँग्रेसले सरकारको आगामी आ.व. २०७५/७६ को नीति तथा कार्यक्रमलाई असल निबन्धको संज्ञा दिएको छ।

राष्ट्रपति विद्यादेवी भण्डारीले संघीय संसदमा जेठ ७ गते प्रस्तुत गर्नुभएको सरकारको नीति तथा कार्यक्रमका बारेमा प्रतिक्रिया दिँदै काँग्रेसका नेता एवं पूर्वअर्थमन्त्री ज्ञानेन्द्रबहादुर कार्कीले नीति तथा कार्यक्रमले स्पष्ट मार्गदिशा नदिएको र प्राथमिकता कार्यान्वयनको स्पष्ट खाका नदेखाएको प्रतिक्रिया दिनुभयो। उहाँले भन्नुभयो, ‘सरकारको नीति तथा कार्यक्रम असल निबन्धको रुपमा आएको छ।’

सोही पार्टीका नेता प्रदीप गिरीले नीति तथा कार्यक्रमले मुलुकको अहिलेको प्राथमिकता र आवश्यकतालाई सम्बोधन गर्न

नसक्ने बताउँदै श्रम समस्या सम्बोधन गर्ने स्पष्ट खाका नभएको र धेरै पृष्ठ र पुरानै शैलीको देखिएको टिप्पणी गर्नुभयो।

नयाँ शक्ति पार्टीका संयोजक डा. बाबुराम भट्टराईले समग्रमा नीति तथा कार्यक्रमलाई आफूले सकारात्मक रुपमै ग्रहण गरे पनि दुई अंकको आर्थिक वृद्धिदर प्राप्त गर्ने आधार नदेखिएको धारणा व्यक्त गर्नुभयो। संघीयताका विषयमा नीति तथा कार्यक्रममा आवश्यक जोड नपुगेको तथा संविधान संशोधन गरेर पूर्णता दिने विषय नमेटिएको प्रतिक्रिया उहाँले दिनुभयो।

सत्तारूढ नेकपाका नेता योगेश भट्टराईले सरकारको विकास र समृद्धिको नारालाई मूर्तरुप दिन नीति तथा कार्यक्रमलाई गाउँतहसम्म कार्यान्वयन गरेर लैजानुपर्छ भन्नुभयो।

पूर्वअर्थमन्त्री शंकर कोइरालाले मुलुकको प्राथमिकताको कार्यसूची र पूर्वधारलाई प्राथमिकता दिएको नीति तथा कार्यक्रम समग्रमा सन्तुलित नै रहेको टिप्पणी गर्नुभयो। उहाँले भन्नुभयो, ‘धेरै कार्यक्रमले निरन्तरता पाएको छ, केही दृष्टिकोणका कुरा समेटिएको छ, निजी क्षेत्रलाई भने आवश्यक रुपमा विश्वासमा लिने कार्यक्रम कम देखिएको छ।’

राष्ट्रिय जनता पार्टीका नेता राजेन्द्र महतोले सरसर्ती हेर्दा नीति तथा कार्यक्रममा सबै कुरा आएको देखिए पनि कार्यान्वयनले नै सबै कुरा निर्धारण गर्ने उल्लेख गर्दै संविधान संशोधनको विषय नीति तथा कार्यक्रममा नदेखिनुले यो पूर्ण नभएको टिप्पणी गर्नुभयो। सोही पार्टीका नेता लक्ष्मणलाल कर्णाले तराई-मधेशका आवश्यकता र विगतका आन्दोलनसँग जोडिएका मुद्दा

फिर्तासम्बन्धी विषय लामो दस्तावेजमा नपर्नु दुर्भाग्य भएको बताउनुभयो।

संघीय समाजवादी फोरम नेपालका नेता हरिनाथन रौनियारले मधेशको प्राथमिकता र संविधान संशोधनको विषय नसमेटिएको तथा नीति तथा कार्यक्रम पुरानै ढर्राबाट आएको प्रतिक्रिया दिनुभयो। नेपाल उद्योग परिसंघका अध्यक्ष हरिभक्त शर्माले नीति तथा कार्यक्रमले समग्रमा विषयलाई समेटेको हुँदा कार्यान्वयनमा निजी क्षेत्रबाट सकारात्मक ढंगबाट पूर्ण सहयोग हुने बताउनुभयो। ‘नीति तथा कार्यक्रममा सामाजिक सुरक्षा, रोजगारी, प्रतिव्यक्ति आय ५ वर्षमा दोब्बर बनाउने लगायत विषयलाई समावेश गरिएको छ, जुन आफैमा सकारात्मक छ’, अध्यक्ष शर्माले भन्नुभयो।

‘नाफाखोरहरुले मात्र निजीकरणको पक्ष लिन्छन्’

– सृजना सैजू



सिद्धान्ततः संघीयताको मर्म भन्नु नै विकेन्द्रीकरण र स्वायत्तता हो । विकेन्द्रीकरण, जनसहभागिता र जनताको सेवा नै प्रदेश सरकारको प्रमुख दायित्व हो । प्रदेशको आर्थिक विकास र आत्मनिर्भरताको निम्ति पनि यो अपरिहार्य विषय बनेको छ । संघीयताको अर्थ केन्द्रको भरमा बजेट बनाउनु होइन, विनियोजन गर्नु त हुँदै होइन । फेरि पनि केन्द्रकै भरमा अधि बढ्ने, केन्द्रले केही भाला र बर्कोमा थापौला भनी बस्नु ठूलो मूर्खता सिवाय केही होइन । आम्दानीको स्रोत पहिचान र अध्ययन अत्यन्त जरुरी छ । कसैको भरमा नपरी, स्वावलम्बी भई यात्रा तय गर्नु जाती हुन्छ । अर्काको भिक्षामा प्राप्त हुने अन्न एक दुई दिनको लागि मात्र हो । त्यसपछि पुनः रिक्तो होइन्छ । त्यसकारण आफैले उमार्ने शील, वातावरण, व्यवस्था यो प्रदेशमा आवश्यक छ ।

अन्तर्राष्ट्रिय पूँजीले राष्ट्रिय पूँजीलाई ठूलो माछाले सानो माछालाई खाएकै खान्छ । अनि वैदेशिक ऋणको भरले देशलाई परनिर्भरतातर्फ धकेलिदिन्छ । त्यसकारण राष्ट्रिय पूँजीको महत्त्वलाई यो प्रदेशले आत्मसात् गर्नुपर्छ । त्यसो गर्न नसके हाम्रो शरीरलाई एकपछि अर्को गरी थुप्रै थुप्रै विषयहरुमा भुक्न बाध्य बनाइन्छ । तसर्थ स्वावलम्बी र आत्मनिर्भर अर्थतन्त्रको अभ्यास जरुरी छ र विनियोजन विधेयकसँग यसको अन्योन्याश्रित सबन्ध छ । बजेट कहाँ कति पऱ्यो ? कुन क्षेत्र प्राथमिकतामा छ भन्ने विषय निकै महत्त्वपूर्ण हुन्छ ।

देशमा बजार अर्थतन्त्रको अभ्यास भयो । बजार अर्थतन्त्रको सिद्धान्तले प्रत्यक्ष वा परोक्षरूपमा ‘नाफाखोर बन’, ‘अतिरिक्त मूल्य आर्जन गर’ र ‘जतिसक्दो उति शोषण गर’ भन्छ । पूँजीवादी अर्थतन्त्र कामगरी खाने जनतामाथिको अतिरिक्त शोषण बढाउने एक साधन हो भन्दा फरक पर्ला । एकाधिकारको मलजल गर्ने अनुकूल वातावरणमात्र हो भन्दा अत्युक्ति नहोला । अर्थतन्त्रले भोगिरहेको विप्रेषण, मुद्रास्फिति पूँजीवादी सिद्धान्तको उपज हो र पूँजीवादको रोग भनेकै सीमित व्यक्तिहरुमा पूँजी सञ्चय हुँदै जानु हो । नेपालको हकमा यही पूँजीवादी अर्थतन्त्र लागु भइरहेको छ । यो अर्थतन्त्रको सिद्धान्तले देशको अर्थतन्त्रलाई नवउदारवादी अर्थतन्त्रतर्फ लगेदछ । यो स्पष्ट छ कि नवउदारवादी अर्थतन्त्र पूँजीवादी अर्थतन्त्रकै आक्रामक रूप हो, भारतीय एकाधिकार पूँजी हुर्कने, फैल्ने र मोटाउने उर्वर थलो मात्रै हो ।

शासक दलहरु समाजवादउन्मुख व्यवस्थाको हल्ला गर्दै अर्थतन्त्रलाई उही साँचोमा ढाल्ने कुरा उठाउँछन् तर हल्लामै टुंग्याइएको प्रमाण हामीसँग छ । आज पनि उही Adam Smith, Robbins, Ricardo, J.M. Keynes कै पूँजीवादी अर्थशास्त्रका सिद्धान्तहरुको रटान लगाइन्छ र अभ्यास गरिन्छ । देशको माटो सुहाउँदो र माटोको चरित्र सुहाउँदो

अर्थतन्त्र आजको आवश्यकता हो । यसको पूर्ति केवल समाजवादी अर्थतन्त्र र सिद्धान्तको स्थानीयकरण (Localization) बाट मात्र सम्भव हुन्छ । सन् १९९७ मा सोभियत संघमा समाजवादको स्थापना भए पश्चातको ३-४ दशकमै सोभियत संघले पूँजीवादी अर्थतन्त्रले २-३ सय वर्षमा हासिल गर्न नसकेका उपलब्धि तथा सफलताहरु हासिल गरेको इतिहास मेटिएको छैन । चीन, प्रजग कोरिया र समाजवादी देश क्युवालगायतका देशहरुको विकास २१ औं शताब्दीकै अभूतपूर्व सफलता मानिन्छ । विश्व इतिहास र विभिन्न देशहरुको अनुभवबाट सिकेर हाम्रो प्रदेशको परिवेश सुहाउँदो आर्थिक नीति नियम बनाउनु र विकासका पाइला चाल्ने जिम्मेवारीतर्फ अत्यन्त संवेदनशीलतापूर्वक लाग्नुको विकल्प छैन ।

समाजवादउन्मुख अर्थतन्त्रको वास्तविक चित्र हामी समक्ष सजिव छ । विशेषताहरुको पहिचान नै नगरी अधि बढ्दा विफलता हात पर्नु स्वाभाविक हो । समाजवादी बजेटले सामाजिक क्रियाकलापलाई प्राथमिकतामा राखी उत्पादनमुखी अर्थतन्त्रको निर्माणको यात्रालाई शान्त र सौहार्दतापूर्वक अधि बढाउन टेवा मिल्छ । उत्पादनका मुख्यमुख्य साधनहरु पाइला पाइला गरी राष्ट्रियकरण र सामाजिकीकरण गरी निजी स्वामित्वको अन्त्यतर्फ अधि सर्नु बुद्धिमानी हुन्छ । हिजोका दिनमा सरकारको स्वामित्वमा रहेका ठूलूला कारखानाहरु कौडीको मोलमा निजी क्षेत्रलाई दिइएको तीतो र नमीठो अनुभव हामीसँग छ । त्यही कारखाना जब राज्यको स्वामित्वमा थियो तब त्यहाँ भ्रष्टाचार हुने, घाटा हुने, उत्पादन र आम्दानी ऋणात्मक हुने र निजीलाई दिने बित्तिकै फाइदामा जाने हिजोको रोग पुनः यहाँ नदोहोरियोस् । हेटौडा कपडा, भूकट्टी कागज, बाँसबारी छाला जुता, भक्तपुर ईट्टा टायल कारखाना लगायतका उद्योगहरु बिउँताउन सके देशको अर्थतन्त्रले यतिसम्मको बर्बादी फेरि बेहोर्न नपर्ने निश्चित छ ।

विश्व सर्वहारा वर्गका महान् गुरु कार्ल मार्क्सले भन्नुभएको छ- ‘पूँजी निजी हुनुहुँदैन, यो त सामाजिक हुन्छ र हुनुपर्दछ ।’ जबसम्म अर्थतन्त्र निजी क्षेत्रको आडमा चल्ने वातावरण बनाइन्छ तबसम्म देश र प्रदेशका मजदुर-किसानले उचित पारिश्रमिक पाउँदैनन् र योग्यताअनुसारको ज्याला पाउने सक्दैनन् । अहिलेको प्राथमिकता भनेको सरकारी क्षेत्रहरुलाई चुस्त र सवल बनाउँदै लानु हो । थोत्रिएको र मक्किएको व्यवस्थापनलाई बदली एउटा पुनर्जागरण र रुपान्तरण समयले जरुर माग गरिरहेको छ । तर रुपान्तरण र पुनर्जागरणको नारा ढोंग हुनुहुँदैन । नाफाखोरले निजीकरणको कुरा गर्नु स्वाभाविक हो, हामी जनताका सेवकहरुले जनताको समस्याको सम्बोधन, जनताको सुख, सुविधा र सेवालालाई प्राथमिकतामा राख्नुपर्छ । यदि यो देशमा कसैले कम्युनिष्टहरुको सरकार भएको दाबी गर्छ भने

सम्पूर्ण नाफाखोर निजी क्षेत्रलाई एक एक गरी सामुदायिक, सामुहिक र राज्यको स्वामित्वमा ल्याउने हिम्मत गर्नुपर्छ ।

अब समाजवाद होइन समृद्धि भन्ने नारा पनि सुनियो । ‘समृद्ध नेपाल र सुखी नेपाली’ को नारा एक छाक टार्न रगत पसिना बगाउने मजदुरको निम्ति ‘कागलाई वेल पाक्यो हर्ष न विस्मात’ भइरहेको छ । समाजवाद भनेको गरिबी होइन, गरिबी निवारण हो र विकास, सम्पन्नतातर्फको एकमात्र बाटो हो । त्यसकारण नाममात्रको समाजवादी सिद्धान्त अनुसारको विनियोजन विधेयक होइन वित्तीय प्रणालीनै समाजवादी विशेषताको बनाइनुपर्छ ।

उत्पादनशील क्षेत्रको प्राथमिकताको कुरा उठ्यो । उत्पादनका मुख्यमुख्य साधनहरुको राष्ट्रियकरणनै नेपालको अहिलेको बढ्दो अस्तव्यस्त बजार, महंगी, ठेक्कापट्टा, ब्रम्हलुट, तस्करी र भताभुंग व्यवस्थाको अन्त्यको अचूक उपाय हो ।

कृषि क्षेत्र निर्वाहमुखीबाट अब नाफामुखी बनाउने कुरा उठ्यो । आज पनि ५ रुपैयाँको निर्यात गर्दा ९५ रुपैयाँको आयात गर्नुपरेको यथार्थ हो । कृषिलाई निर्वाहमुखी समेत बनाउन नसकेको स्थितिमा निर्यातमुखी र नाफामुखी बनाउने भन्ने कुरा कतिसम्म विश्वासनीय मान्न सकिन्छ ? कृषिलाई आधार बनाई, कृषिसँग जोडिएका र जोडिने उद्योगहरुको स्थापना आवश्यक छ । जोताहा किसानहरुलाई मोहियानी हक तथा भूमिको उचित वितरण र क्रान्तिकारी भूमिसुधारबाट मात्रै किसान समस्या पूर्णरूपले समाधान हुने हुँदा यो विषय प्राथमिकतामा राखिनुपर्छ । कृषि उत्पादकत्व बढाउन खेती प्रणालीमा वैज्ञानिक र आधुनिक बन्दोबस्त गर्नु अब यो सरकारले आफ्नो दायित्व अन्तर्गत ल्याउनुपर्छ । अन्यथा आयातको बोझले यो प्रदेश पनि थिचिनेछ, भारत निर्भरताको विरुद्ध उठ्न नसके देशको परनिर्भरताले नेपाली जनतालाई थप पीडा दिनेछ ।

उद्योग र व्यापारले देशको स्वाभिमान र सार्वभौमिकताको रक्षालाई विशेष प्राथमिकता दिनुपर्छ । व्यवस्थित औद्योगिकरण, औद्योगिक उत्पादन र उत्पादनको वितरणका लागि हरसम्भव प्रयत्न सरकारले गर्नुपर्छ । अहिलेको आवश्यकता भनेको स्थानीय स्रोत र साधनको अत्यधिक उपयोग र परिचालन गरी उद्योगहरु सञ्चालनमा अग्रसर बन्नु हो । साना तथा मझौला, हस्तकला उद्योगहरुको सम्बर्द्धन र सञ्चालनले आत्मनिर्भर बन्न टेवा पुर्‍याउनेमा कुनै शंका छैन ।

७० लाख युवाहरुलाई दास व्यापार गरेजस्तै विदेशमा सस्तो ज्यामीको रूपमा पठाएर उद्योगको विकास हुन सक्दैन । देशको आफ्नै उद्योगधन्डालाई आफ्नै खुट्टामा उभ्याउनु र आफ्नै देशमा-प्रदेशमा युवाहरुलाई रोजगारीको अवसर दिन आवश्यक छ । त्यसकारण प्राथमिकताको क्षेत्र स्वदेशमै रोजगारी सृजना गर्ने हुनुपर्छ ।

उद्योग अन्तर्गत पर्यटन पनि पर्दछ । हाम्रो प्रदेश मानव

निर्मित सांस्कृतिक धरोहर, प्राकृतिक सम्पदाले सम्पन्न भएको प्रदेश हो । विश्व सम्पदा सूचिमा परेका धरोहरहरु यहाँ थुप्रै छन् । यसैको आधारमा पर्यटन व्यवसाय व्यवस्थित गर्न सके यो प्रदेशको ठूलो आम्दानीको स्रोत बन्नेछ ।

भूकम्पले क्षतविक्षत सांस्कृतिक, कलात्मक धरोहरहरुको संरक्षण र सम्बर्द्धनलाई प्राथमिकतामा राखिए, सांस्कृतिक संहारका गतिविधिलाई रोक्न सके, स्थानीय सरकारसँग आवश्यक समन्वय गर्न सके पर्यटन व्यवसायबाट कुल गार्हस्थ्य आम्दानीमा ठूलो योगदान पुग्नेछ ।

जल विद्युतलाई प्राथमिकतामा राखिनु दूरदर्शीताको परिचायक हो । नेपालकै पूँजीले जलविद्युत निकाली टूलीबसहरुमार्फत् यातायातलाई प्राथमिकता दिइएको भए, दुर्गम जिल्लाहरुमा सडकको सट्टा ‘रोपवे’ वा केबलकारको बन्दोबस्त गर्न सके सडकमा लाग्ने लागत न्यून हुन्छ । नेपालका नदीनाला भारतलाई सुम्पनाले ठूलूला क्षति भएका छन्, दुर्घटनाहरु भएका छन् । त्यसकारण प्रदेशभित्रकै पूँजी या राष्ट्रिय पूँजीले नै साना तथा मझौला विद्युत उत्पादन गर्दै जानुपर्दछ । विकासका पूर्वाधारहरुमध्ये यातायात व्यवस्थापनलाई प्राथमिकतामा राख्न सके हितकर हुन्छ । रेल र पानीजहाजको कुराभन्दा पनि अहिलेको सन्दर्भमा राजमार्गको जाम हटाउन सके जनताले सहज आवागमन पाएर सरकारलाई स्यावासी दिनेथियो ।

अर्को क्षेत्र भनेको सेवामूलक क्षेत्र हो । शिक्षालाई उत्पादनश्रमसँग मिलाउँदै चिकित्साशास्त्र, विज्ञान तथा प्राविधिक शिक्षालाई प्राथमिकता दिई १२ कक्षासम्म अनिवार्य र विश्वविद्यालय शिक्षा निःशुल्क गर्दा प्रदेशको निम्ति आवश्यक प्राविधिक श्रम शक्ति तथा जनशक्ति तयार हुनेछ । विश्वविद्यालयको शिक्षालाई नियन्त्रण गर्ने प्रतिक्रियावादी सोच राखेर बस्नुको सट्टा प्रादेशिक र स्थानीय तहमै विश्वविद्यालय स्थापना गर्दा जनताका छोराछोरीले कम शुल्कमा उच्च शिक्षा हासिल गर्ने मौका पाउँछन् । नाफामुखी, जनविरोधी र शोषक प्रवृत्ति हटाउन सके शिक्षामा द्वैधनीति हट्ने थियो । जबसम्म द्वैध नीतिको अन्त्य हुँदैन तबसम्म सामुदायिक विद्यालयमा गुणस्तर सुधारको नारा केवल सुगा र टाइ हुनेछ । आजभोलि शिक्षा क्षेत्रमा देखिएको नवउदारवादको प्रभावले गर्दा विश्वविद्यालय शिक्षा नेपालको लागि होइन विदेशीको सेवा गर्ने जनशक्ति तयार गर्ने केन्द्र बनिरहेको छ । समाज विकासका लागि मानविकी तथा समाजशास्त्र अध्ययन गर्ने विद्यार्थीहरु अत्यन्तै न्यून हुँदैछ । यो पनि शिक्षामा नवउदारवादको प्रभावनै हो ।

स्वास्थ्य जनताको नजिक पुगेर सेवा गर्ने क्षेत्र हो । स्वास्थ्य सेवामा सर्वसाधारणको पहुँच पुर्‍याउन स्थानीय र प्रादेशिक स्तरमै ध्यान दिनसके जनताको दुःख केही हदसम्म कम हुँदै जाने थियो । यो प्रदेशमा आवश्यकता अनुसार

सार्वजनिक र स्थानीय चिकित्सा महाविद्यालय स्थापना गरी योग्य शुल्कमा चिकित्सा विज्ञान अध्ययन गराइनुपर्छ । स्वास्थ्य क्षेत्रमा नाफा खान पल्केका नाफाखोर र भ्रष्टाचारीहरुलाई स्वास्थ्य क्षेत्रबाट विस्थापित गर्ने कार्यलाई प्राथमिकतामा राखिनुपर्दछ । हरेक जिल्ला र स्थानीय तहमा सुविधा सम्पन्न एक-एक अस्पताल, प्रसूती गृह स्थापना गर्न आवश्यक छ । चिकित्साशास्त्रको क्षेत्रमा लादै आएको एकाधिकार पूँजीलाई ध्वस्त पार्ने पहल यहि प्रदेशबाट सुरु गर्नुपर्ने देखिन्छ ।

खुप विश्वविद्यालय जस्तो जनस्तर तथा स्थानीय तहको प्रयासबाट सञ्चालन गर्न लागिएको महत्त्वपूर्ण शैक्षिक संस्थालाई अनुमतितै प्रदान नगरेर जुन गल्ती हिजो भयो, अब त्यस्तो गल्ती कहिल्यै नदोहोरियोस् ।

वातावरण, व्यवस्थित बस्ती विकासमा ध्यान दिन सकिएन भने प्रदुषणले जनताको जीवन कष्टकर बनाउँदै लानेछ । उपभोक्ता अधिकार, शोषणविरुद्धको अधिकार, व्यक्तित्व विकासमा समान अवसरको सुनिश्चितता हिजोभै केवल हल्ला र नारामा सीमित नबनाइयोस् । जनतालाई ठग्ने चटकेको खैजडी नबनाइयोस्, गुलियो पोतिएको विष नबनाइयोस् ।

सम्पूर्ण जिल्लाहरुमा महिलाहरुलाई स्वावलम्बी र शिक्षित बनाउनु, शिशुशाला, बालउद्यान र आदरनिकेतनको स्थापना र व्यवस्थाको पहलकदमी समयको माग हो । सँगसँगै चरम असमानता र गरिबी हटाउने दशकौ पुरानो नारा अब भजन नबनाइयोस् । राज्यका सम्पूर्ण ओहोदामा हावी भएको राजनीतिक संरक्षण जबसम्म रोकिन्न, शासक दलका जनप्रतिनिधिहरु जबसम्म जनताको घाँटी निमोठी आफू मोटाउने प्रवृत्तिको अन्त्य हुन्न तबसम्म कामगरी खाने जनता र पूँजीपतिबीचको खाडल पुरिन्न । अहिले Gini – Coefficient Rate अर्थात् धनी र गरिबीबीचको असमानताको खाडल ३२.८० छ । यस्तो उच्च असमानताको दरलाई प्रदेशमा कसरी घटाउँदै लानेतिर

ध्यान केन्द्रित हुन जरुरी छ ।

अनुत्पादक क्षेत्रहरुमा खर्च गर्नु, राज्यको ढुकुटी विभिन्न सेवा सुविधाको नाममा बाँडेर रित्याउनु आत्मघाती हुन्छ । उत्पादक क्षेत्रतिर र जनताको वास्तविक आवश्यकता के भन्ने विषयलाई प्राथमिकतामा राखी अगाडि बढ्न सके कल्याण हुन्छ । सामाजिक सुरक्षा भत्ता, सार्वजनिक सेवाको क्षेत्रमा योजनाबद्ध तरिकाले खर्च गर्न सके जनताकै क्रयशक्ति बढ्छ, बजारको सञ्चालन चुस्त हुन्छ र राज्यको आम्दानी बढ्छ ।

योग्यता अनुसारको काम र काम अनुसारको ज्याला भन्ने नारा जन्म सुरु गरेको आज होइन तर शासक दलकै कार्यकर्ताले नियुक्तिको नाउँमा स्वास्थ्य क्षेत्र तथा विभिन्न संस्थामा मान्छे भर्ती गरी २० हजार तलबमा ५ हजार श्रमिकलाई र १५ हजार आफ्नो खल्तीमा राख्ने कमिशनखोर प्रवृत्ति अन्त्य भएको छैन । यस्तो प्रवृत्तिलाई थप मलजल नदिइयोस् ।

कानुन बनाउनेहरु नै छिद्र राखी भारतमा लुक्न जाने, लुक्न पठाउने ठेकेदार, कमिसनखोर दलालहरुको पक्षपोषणमा लागेसम्म ठूलूला शब्दजाल, शब्दप्रयोगबाट मात्र नियम, विनियमले देश बन्दैन । जबसम्म जनप्रतिनिधिहरुले धरातलीय यथार्थतिर फर्केर हेर्ने क्षमता राख्दैन तबसम्म दुःख, दरिद्रता, गाउँ र सहरबीचको भेद रहिरहन्छ, फेरि फेरि भारतीय एकाधिकार पूँजी र विस्तारवादले देशको सार्वभौमिकतामाथि धावा बोलिरहन्छ ।

देशको आर्थिक विकास र आत्मनिर्भरता, सार्वभौमिकता रक्षा र देशका जनताको सेवालालाई प्रमुख प्राथमिकतामा राख्नु नै बुद्धिमानी हुनेछ । अन्यथा एकता, विकास र समृद्धिमा मुलुक प्रवेश गरेको विगुल फुकेपनि चेतनाशून्य नेतृत्वले सिन्को पनि भाँच्न सक्दैन ।

(नेपाल मजदुर किसान पार्टीका वैकल्पिक केन्द्रीय सदस्य तथा प्रदेशसभा सदस्य सृजना सैजुले प्रदेशसभामा प्रस्तुत विनियोजन विधेयकको सिद्धान्त र प्राथमिकताको छलफलमा जेठ ३ गते भाग लिँदै व्यक्त गर्नुभएको विचारको सारसंक्षेप)

मलमास यानी पुरूषोत्तम

- हरिकृष्ण श्रेष्ठ/अविरल महर्जन, मच्छेगाउँ



२०७५ साल जेठ २ देखि ३० गतेसम्म मलमास यानी पुरूषोत्तम यही जेठ २ गतेबाट सुरु भएको छ । बौद्धिक परम्परा अनुसार नेपालको इतिहासमा छैठौँ शताब्दीदेखि सोनौँ शताब्दीसम्मका अभिलेखहरूमा आषाढमा र पौषमा महामधिकमास पाइन्छ । पछि आएर भने अनादी बौद्धिक परम्परालाई छोडी तेनौँ शताब्दीको सिद्धान्त शिरोमणीको ज्योतिषफलबाट अन्य महिनाहरूमा पनि अधिकमास परेको उल्लेख गरेको पाइन्छ । ३६५ दिनको एक वर्ष वा १२ महिना हुन्छ सूर्यको गति अनुसार गणना गरिने मासलाई (महिना) सौरमास भनिन्छ । भन्ने, चन्द्रमासको गतिको आधारमा गणना गरिने मासलाई इन्द्रमास भनिन्छ । सामान्यतया सौरमासमा संक्रान्तिदेखि मसान्तसम्म २९ दिनदेखि ३२ दिनसम्मको एक महिना हुन्छ भने चन्द्रमासमा एक पूर्णिमादेखि अर्को पूर्णिमासम्म २९ देखि १२ घण्टा ४४ मिनेट र २४ सेकेण्डको एक चन्द्रमास हुन्छ । त्यस्तै सौरमासको गणनाअनुसार एक वर्षमा जम्मा ३६५ दिन हुन्छन् भने चन्द्रमास दिन गणना ३५४ दिन मात्र हुन्छ ।

सौरमास भन्दा चन्द्रमासको दिन गणना अनुसार ११ दिन बढी वर्षमा हुने गर्दछ । यसरी गणना गर्दा ३२ महिना १६ दिन १ घण्टा र ३६ मिनेट पुगेपछि एक अधिकमासबाट अर्को अधिकमास पर्दछ वा आउँछ । यस क्रमले हरेक वर्षमा ११ दिनको फरकलाई जोड्दै जाँदा तीन वर्षमा एक महिना सौरमास भन्दा चन्द्रमास बढी हुन पुग्छ । ज्योतिषशास्त्रका चन्द्रमास बढी हुन पुग्छ । ज्योतिषशास्त्रका अनुसार अधिकमास भन्नाले जूल चन्द्रमास भिन्न सूर्य संक्रान्ति पर्दैन त्यसलाई भनिन्छ । त्यस्तै जुन चन्द्रमासभित्र २ वटा सूर्य संक्रान्ति पर्दछ । त्यसलाई क्षयमास भनिन्छ ।

अधिकमास हरेक ३२ महिना १६ दिन १ घण्टा ३६ मिनेटपछि आउँछ क्षयमास घटीमा २९ वर्ष र बढीमा ४१ वर्षमा एक पटक आउने गर्दछ । यस्ता ग्रहगत अधिकमास र क्षयमासका समय समायोजन गर्ने कार्यहरूमा अन्य विभिन्न स्थानमा बेग्लाबेग्लै विधि र किसिम पनि पाइन्छ । यसै सौरमास र चन्द्रमासलाई तीन

वर्षमा समायोजन गरिने हुँदा यस अवधिलाई अधिकमास भनेर भनिएको हो । सौरमास जव सूर्य चन्द्रमासको गतिमा आधारित हुने र चन्द्रमास तिथिमा आश्रित हुने भएकोले सौरमास जस्तो चन्द्रमास सामान्यतया गतिमा निश्चित हुँदैन ।

यही नियमअनुसार अधिकमास वा महिना वृद्धि हुने हुन्छ । अधिकमास खासै यही महिनामा हुन्छ भनेर हुँदैन । चन्द्रमासको गति अनुसार जुनसुकै महिनामा पनि पर्न सक्छ । “सर्वेषु माक्षेष्धिमासकः स्यात्” भन्ने प्रमाणबाट अधिकमास जुनसुकै महिनामा पनि पर्न सक्छ ।

मुलेर पनि नगर्नुस यी काम
फल प्राप्तिको लागि गरिने शुभ कार्यहरू गर्नु हुँदैन । जसमा सबै प्रकारका व्रत, विवाह, नयाँ बेहुलीको गृह प्रवेश, चूडाकर्म सोभयज्ञ, श्राद्ध यत्र, ऋषि पुजन, भुण्डन नयाँ कार्यको थालनी, यात्रा, कार्यको शुभारम्भ गर्नु अशुभ हुन्छ गर्नु हुँदैन भनिएको छ । यो समयमा गंगा स्नान गर्नु दान दिनु र श्रीहरीको आराधना गर्नु भनिएको छ ।

हाम्रो देश नेपाल हिमाल, पहाड, तराई भेदभाव गर्नु हुँदैन । के जात, के उच्च स्थान, के तल्लो स्थान, सबै समान हुनुपर्दछ । देश नेपाल मठमन्दिरले भरिएको देश नेपाल ऐतिहासिक महत्व प्राचीन, धार्मिक, सांस्कृतिक धरोहर र सम्पदा लोप हुन नदिनको लागि आगामी दिनहरूमा परिस्थिति जन्य परिवर्तन मुताविक हामी नेपालीको जिम्मेवारलाई परिस्कृत रुपमा रुपान्तरण गरी देशको अनमोल विधाको रुपमा हरेक धार्मिक, सांस्कृतिक र सामाजिक क्षेत्रका

तोकिएको जिम्मेवारी तथा परोपकारी भावनाका कार्यहरू संचालन गर्न मठमन्दिरहरू सम्पति जग्गा थियो यो सम्पति व्यक्ति विशेषको आफ्नो स्वार्थको फाइदा राज्य, धर्म, संस्कृति सम्पदालाई बाधा पुग्ने गरी ऐतिहासिक महत्व लोप हुँदै गैरैदा राज्य संचालन गर्ने सरकारको ध्यान जानु ढिला भैसक्यो, संचालन कार्यमा सधैं सफलताका साथ श्री मच्छे नारायण पुरूषोत्तममास मलमासमा जिम्मेवार सरकार गुठी संस्थान, पुजारी, चन्द्रागिरी नगरपालिका, वडा कार्यालयलगायत परिसकृत रुपमा रुपान्तरण गरी देशको अनमोल विधाको रुपमा रहेको धार्मिक सांस्कृतिक र परोपकारी कार्य अक्षरण रुपमा तोकिएबमोजिम नै नियमित संचालन हुने गरी उदार मन भएका दाताको दान दातव्यको सम्पति जिम्मा लिई उनैका इच्छा बमोजिमका कार्य संचालन गर्ने कर्तव्य तथा दायित्व साविकदेखि हालसम्म गुठी संस्थानको रही आएको छ ।

विगतदेखि वर्तमानसम्म आइपुग्दा संस्थानले नेपालभरिका मठमन्दिर मेला ऐतिहासिक सम्पदा, संस्कृति धर्म जोगाउनुपर्नेमा हाल न गुठी जग्गा रहयो, न संरक्षण भयो, आखिर नेपाली जनतामाथि थप चुनौतीहरू थपिएका छन् । हाम्रो धर्म आस्था धरोहर र संस्कृति जोगाउन संरक्षण गर्नु हामी प्रत्येक नेपालीको कर्तव्य भएकोले श्री मच्छेनारायणढाको दोष हामी कसैलाई नलागोस् भन्ने उद्देश्य राखी मलमास यानी पुरूषोत्तम मास मेलामा पाल्नु हुने भक्तजनहरू प्रति धन्यवाद ।

नागढुंगा-धुलिखेल मेट्रो निर्माणका लागि विश्वव्यापी बोलपत्र

- रमेश लम्साल

काठमाडौँ । सरकारले काठमाडौँको नागढुंगादेखि काभ्रेपलान्चोकको धुलिखेलसम्म मेट्रो रेल निर्माणका लागि आवश्यक प्रक्रिया अगाडि बढाएको छ ।

प्रधानमन्त्रीको अध्यक्षता रहेको लगानी बोर्डले सो मेट्रो रेल निर्माणको प्रक्रिया अगाडि बढाएको हो ।

लगानी बोर्डले सो रेलमार्ग निर्माणको लागि विस्तृत सम्भाव्यता अध्ययन र निर्माणको आवश्यक तयारी गर्ने लक्ष्यका साथ विश्वव्यापी बोलपत्र आह्वान गरेको हो । आगामी चार साताभित्र विस्तृत सम्भाव्यता अध्ययनका लागि इच्छुक कम्पनीहरूले प्रस्ताव बुझाउनुपर्ने गरी विश्वव्यापी बोलपत्र आह्वान गरिएको हो ।

पहिलो चरणमा परामर्शदाता चयन गरी सो रेलमार्गको अध्ययन गरिनेछ । सार्वजनिक निजी साझेदारी ढाँचामा शहरी यातायातलाई व्यवस्थित गर्ने लक्ष्यका साथ मेट्रो रेलको अध्ययनका लागि प्रारम्भिक काम सुरु गरिएको बोर्डले जनाएको छ ।

बोर्डले छनोट गर्ने परामर्शदाताले विस्तृत सम्भाव्यता अध्ययन प्रतिवेदन (डिएफएस) तयार पार्नुपर्नेछ । सो कार्यका लागि नेपाल सरकारले नै स्रोतको व्यवस्थापन गर्नेछ ।

यस्तै बोर्डले इच्छुक परामर्शदातालाई सो मेट्रो रेल निर्माणको समग्र पक्ष समेटिएको आशयपत्र पेश गर्न समेत आग्रह गरेको छ ।

विश्वका धेरै जसो देशमा सहज यातायातका लागि मेट्रो रेल चलाई राखिएको सन्दर्भमा सो मार्गमा मेट्रो सञ्चालनका लागि आवश्यक प्रक्रिया सुरु गरिएको हो ।

आगामी चार वर्षभित्र

मेट्रो रेल चलाउने तयारीका साथ आवश्यक प्रक्रिया सुरु गरिएको लगानी बोर्डले जानकारी दिएको छ । काठमाडौँको नागढुंगादेखि काभ्रेको धुलिखेलसम्मको मेट्रो रेलको लम्बाई ४५ किलोमिटर लामो रहेको छ ।

बोर्डको २०७४ कार्तिक २७ गते तत्कालीन प्रधानमन्त्री शेरबहादुर देउवाको अध्यक्षतामा बसेको बैठकले मेट्रो निर्माणका लागि विस्तृत सम्भाव्यता अध्ययन र विस्तृत आयोजना प्रतिवेदन तयार पार्ने निर्णय गरेको थियो ।

बोर्डका प्रमुख कार्यकारी अधिकृत महाप्रसाद अधिकारीका अनुसार सोही निर्णयका आधारमा बोर्डले विश्वव्यापी बोलपत्र माफर्त परामर्शदाता चयनका लागि आवश्यक प्रक्रिया सुरु भएको हो ।

बोर्डले यही जेठ ३ गते सार्वजनिक सूचनामाफर्त विश्वव्यापी बोलपत्रको सूचना प्रकाशित गरेको हो । राष्ट्रिय योजना आयोगले समेत नागढुंगादेखि धुलिखेलसम्म मेट्रो रेल चलाउन सकिने भन्दै आवश्यक प्रक्रिया सुरु गर्न सिफारिश गरेको थियो । आयोगले सो कार्यका लागि लगानी बोर्डमाफर्त सहजीकरण गर्ने निर्णय गरेको थियो ।

लगानी बोर्डका प्रवक्ता उत्तमभक्त वाग्लेले विश्वव्यापी बोलपत्र आह्वान गरिएको र त्यसमा परामर्शदाताको रुपमा काम गर्न चाहने संस्थाको आशयपत्र हेरेर उपयुक्त संस्था छनोट गरिने जानकारी दिनुभयो ।

उहाँले भन्नुभयो, ‘हामीले ३० दिनको अवधि राखेर बोलपत्र आह्वान गरेका छौँ । विश्वभर नै मेट्रो रेल बनाएका अनुभवी संस्था वा निकाय यस प्रक्रियामा सहभागी हुन्छन् भन्ने

हामीले अपेक्षा गरेका छौँ ।’

जानकारहरूका अनुसार एक किलोमिटर मेट्रो रेल निर्माणका लागि रु. चार अर्ब खर्च लाग्नेछ । त्यस हिसाबमा ४५ किलोमिटर लामो मेट्रो निर्माणका लागि १८० अर्ब लाग्नेछ । निर्माण सामग्रीमा भएको मूल्यवृद्धि तथा अन्य प्राविधिक उपकरणमा भएको मूल्यवृद्धिका आधारमा रु. दुई खर्बको हाराहारीमा खर्च लाग्ने देखिएको छ ।

विस्तृत सम्भाव्यता अध्ययन र विस्तृत परियोजना प्रतिवेदन तयार भइसकेपछि लगानी बोर्डकै अगुवाईमा निर्माण, सञ्चालन र हस्तान्तरण (बुट) ढाँचामा सो रेलमार्ग निर्माणको प्रक्रिया अगाडि बढाइनेछ ।

सडक तथा यातायात क्षेत्रका विज्ञ आशिष गजुरेल ३० लाख जनसंख्या भएको शहरमा मेट्रो सञ्चालनमा आएको सन्दर्भमा काठमाडौँमा पनि त्यसको प्रक्रिया अगाडि बढ्नु जरुरी भइसकेको बताउनुभयो ।

उहाँले भन्नुभयो, ‘मेट्रो रेल निर्माणमा पनि सरकार नै लाग्नुपर्ने अवस्था छ । नागरिकलाई सहज रुपमा शहरी यातायातको प्रबन्ध गर्नु पनि अत्यावश्यक छ ।’ निर्माण सम्पन्न भइसकेपछि पनि सरकारले उचित अनुदान दिनु जरुरी हुने गजुरेलको भनाइ छ । लागत तथा सञ्चालनका हिसाबले मेट्रोमा फाइदा नहुने भएपनि शहरी यातायात व्यवस्थित गर्न त्यस्तो माध्यम जरुरी भइसकेको छ ।

नेपालमा मेट्रो निर्माणका लागि चिनियाँ र जापानी कम्पनीले चासो व्यक्त गरिसकेका छन् । काठमाडौँ महानगरपालिकाले पनि चक्रपथमा मोनो रेल निर्माणको प्रक्रिया सुरु गरेको छ ।

KIPU SCIENTIFIC TRADERS

(SCIENCE & SURGICAL HOUSE)

Kirtipur Branch, Nayabazar

Head Office: Tripureshwor, Ph. No.: 014252365

Email: shankarmaharjan39@gmail.com, Mob. No.: 9851007840, 9841301590



अब कीर्तिपुरमा

हाम्रो सेवाहरू:

- १) **SCIENCE LAB** को लागि चाहिने सम्पूर्ण सामानहरू
- २) **HOSPITAL, CLINIC, PATHOLOGY LAB** का साथै **SURGICAL** सम्बन्धि सम्पूर्ण सामानहरू
- ३) तितेपाती (**ARTEMESIA**) तेलका साथै विभिन्न जडिबुतीका तेलहरू
- ४) बैज्ञानिक अनुसन्धान, शैक्षिक प्रयोगशालाका ग्लास, उपकरणहरू डिजाइनिङ्ग, उत्पादन तथा मर्मत
- ५) **MATH LAB** को लागि चाहिने आवश्यक सामानहरू

स्थान : शहीद स्मारक कलेज जाने बाटो

कीर्तिपुर गेटसँगै, नयाँबजार

सम्पर्क नं. : ९८५१००७८४०, ९८४१३०१५९०

त्रिपुरेश्वर शोरूम : ०१-४२५२३६५

Deals in: Lab Chemicals, Glassware, Apparatus, Surgical, Veterinary, Agriculture, Research, Industries, School, Campus, Hospital Equipments etc.

माक्स र माओ त्सेतुडबारेका पुस्तक विमोचित

काठमाडौँ । साम्यवादका प्रणेता कार्ल मार्क्सको २०० औँ जन्मोत्सवका अवसरमा ‘युवा पाठकका लागि कार्ल मार्क्स’ र ‘माओत्सेतुडबारे अध्ययन’ नामक दुई पुस्तकको जेठ ८ गते विमोचन भएको छ ।

चिनियाँ समाजवादी विचार अध्ययन विभागका कार्यकारी उपप्रमुख हान यु हाईले लेख्नुभएको चिनियाँ भाषाका ती कृति नेपाली भाषामा अनुवाद गरी ‘केरेन्ट पब्लिकेशन नेपाल’ले बजारमा ल्याएको हो । ती पुस्तकमा मार्क्सका सिद्धान्त र उनको जीवनी तथा चिनियाँ कम्युनिष्ट आन्दोलनका नेता माओत्सेतुडले व्यवहारमा उतारेका कुरा र चिनियाँ कम्युनिष्ट आन्दोलनको सफलतापछि चीनले कसरी आर्थिक विकास गर्‍यो भन्ने विषयमा वर्णन गरिएको छ ।

सन् १९९२ मा कलिलो उमेरमा कम्युनिष्ट आन्दोलनमा

प्रवेश गर्नुभएका माओ नेतृत्वको चिनियाँ क्रान्ति सन् १९४९ मा सफल भई जनगणतन्त्र घोषणा भएको थियो । सन् १९६० मा नेपालका प्रधानमन्त्री बिपी कोइराला तथा सन् १९६१ मा राजा महेन्द्रले चिनियाँ कम्युनिष्ट पार्टीका अध्यक्ष माओसँग भेट गरी नेपाल-चीनबीचको सम्बन्धलाई थप प्रगाढ बनाएका थिए ।

ती पुस्तकको विमोचन गर्दै राष्ट्रियसभाका अध्यक्ष गणेशप्रसाद तिमिल्सिनाले मार्क्स र माओत्सेतुडका ती पुस्तकमा चिनियाँ क्रान्तिमा माओत्सेतुडको भूमिका र चीनले गरेको आर्थिक विकासका बारेमा धेरै कुरा व्यक्त भएको विचार व्यक्त गर्दै माओले मार्क्सवादलाई व्यवहारमा प्रयोग गरेको बताउनुभयो ।

नेपालका लागि चिनियाँ राजदूत यु होडले मार्क्सको २०० औँ शतवर्षिकीको अवसरमा पुस्तक बजारमा ल्याउन पाएकामा खुशी

व्यक्त गर्दै मदन भण्डारीको उदय हुँदा नेपालमा कार्ल मार्क्स जीवित रहेको भनाइ आएको प्रसङ्ग उल्लेख गर्नुभयो ।

चीनका लागि नेपालका राजदूत लीलामणि पौडेलले नेपाल-चीन सम्बन्ध प्राचीनकालदेखि जनस्तरमा रहेको र नेपाल एक चीन नीतिप्रति प्रतिबद्ध भएको बताउनुभयो । वरिष्ठ पत्रकार मल्ल के सुन्दरले चीनको विकासबाट शिक्षा लिई नेपाल पनि आर्थिक समृद्धिका लागि लाग्नुपर्ने धारणा व्यक्त गर्नुभयो ।

चिनियाँ बाल पुस्तक प्रकाशन समूहका प्रधानसम्पादक च्याङ स्याओ नान, पेचिङ विश्वविद्यालयका प्रा हान यु हाई, नेकपा (माले)का महासचिव सिपी मैनाली, चीन अध्ययन केन्द्रका महासचिव उपेन्द्र गौतमलगायतले नेपाल-चीन सम्बन्ध र चीनको आर्थिक विकासबाट नेपालले सिक्नुपर्ने विविध पक्षका बारे प्रकाश पार्नुभयो ।

कीर्तिपुर नगरपालिकाको एक वर्षमा भएका महत्वपूर्ण कामहरू

१) २०७२ बैशाख १२ गते गएको विनाशकारी भूकम्पबाट पीडित नगरवासीलाई भवन निर्माणका दौरान नक्सा पास शुल्कमा ९० प्रतिशत छुटको व्यवस्था गरियो। नक्सा पास सम्बन्धी सफ्टवेयर ई.वि.पि.एस.प्रयोगमा रहेको छ। डि.पि.सी. सम्मको (प्रथम चरण) को नक्सा पास ३८२ वटा, डि.पि.सी. भन्दा माथि (सुपर स्ट्रक्चर) को नक्सापास ३३० वटा, निर्माण सम्पन्न ७० वटा भएका छन्।

२) यस नगर क्षेत्रभित्र २८६९ जना कुल भूकम्प पीडित लाभग्राहीको परिचयपत्र वितरण गरिएकोमा २५२२ सँग अनुदान राहतका लागि सम्झौता भई २४१३ जनालाई पहिलो किस्ता वितरण गरिएको, ६३४ जनालाई दोश्रो किस्ता र ४५४ जनालाई तेश्रो वा अन्तिम किस्ता वितरण गरिएको छ।

३) राहत अनुदान प्राप्त गर्ने सम्झौताका लागि जग्गा धनी दर्ता प्रमाण पूर्जा हुने पर्ने नेपाल सरकारको सुरुको नीतिका कारण पुनर्निर्माण अभियानमा ढिलासुस्ती भए पनि हाल नक्सा पास गर्न मिल्ने गढपखाल भित्रको घरजग्गाका हकमा पनि निकास दिने नीतिका कारण बाँकी लाभग्राहीले यथाशक्य चाँडो नेपाल सरकारले तोकेको अनुदान प्राप्त गर्ने अपेक्षा गरेका छौं।

४) नगर क्षेत्रको फोहोरमैला व्यवस्थापनका लागि ४ वटा संघ, संस्थाहरूसँग क्षेत्रगत रुपमा कार्य गर्ने गरी सम्झौता सम्पन्न भएका छन्।

५) स्वच्छ कीर्तिपुर महाअभियानको थालनी गरी प्लाष्टिक भोलामुक्त कीर्तिपुर नगर अभियान कार्यक्रमको घोषणा सम्पन्न गरिएको छ। घोषणा कार्यलाई प्रभावकारी रुपमा अधि बढाउन थप प्रचार प्रसार, नियमनका कामहरू अगाडि बढिरहेका छन्। वडा तहमा सम्बद्ध सबै सरोकारवाला पक्षहरूको सहभागितामा कार्यक्रमको अनुगमनका लागि वडा स्तरमा अनुगमन समिति गठन गरिएका छन्।

६) निर्वाचनका दौरानमा नगरवासीको घरदैलोमा पुगेको समयमा गरिएको प्रतिबद्धता अनुरूप घरजग्गा करको दरमा सहूलियत प्रदान गरी राहत दिने काम गरिएको छ।

७) ३ नं. प्रदेश स्तरीय प्रथम कीर्तिपुर मेयर कप बास्केटबल प्रतियोगिता सम्पन्न गरिएको छ। ८) नगरपालिकाको आन्तरिक श्रोतबाट उच्च रक्तचाप तथा मधुमेहबाट पीडित सामाजिक सुरक्षा भत्ता प्राप्त गरी रहनु भएका ११६३ जना नगरवासीहरूलाई रु. १५००/- का दरले मासिक औषधी खर्च भत्ताका रुपमा उपलब्ध गराइएको छ।

९) नगरक्षेत्रका ५९ जना स्वयंसेविकाहरूलाई उच्च रक्तचाप तथा सुगर (मधुमेह) परीक्षण सम्बन्धी सीपमूलक तालिम सम्पन्न गरिएको छ। यसबाट नगर क्षेत्रमा स्वास्थ्य सचेतना र निरोधात्मक स्वास्थ्य गतिविधि

अगाडि बढाउन सहयोग पुगेछ। १०) सामुदायिक विद्यालयमा शिक्षाको गुणस्तर सुधार गर्न नगरपालिकाबाट १ शैक्षिक शत्रको लागि स्वयंसेवक शिक्षक छनौट कार्य सञ्चालन भईरहेको छ। ११) सामुदायिक विद्यालयहरू शैक्षिक गुणस्तर सुधारका लागि प्रविधिमैत्री बनाउन २५० वटा कम्प्युटर अनुदान स्वरूप उपलब्ध गराइएको छ।

१२) संस्थागत विद्यालयमा पढ्ने जेहेन्दार विद्यार्थीहरूको लागि संस्थागत विद्यालयहरूलाई ३ प्रतिशत छात्रवृत्ति उपलब्ध गराउन पत्राचार गरिएको छ। त्यसका लागि विद्यार्थी छनौट गर्न नगरपालिकाले सूचना प्रकाशन गरी फारामहरू संकलन भईसकेको छ। एउटा मापदण्डका आधारमा विद्यार्थी छनौटको कार्य पनि शीघ्र सम्पन्न गरिनेछ।

१३) नगर स्तरीय शिक्षा समिति गठन गरिएको छ। कक्षा ८ को परीक्षा संचालन, उत्तर पुस्तिका परीक्षण एवं नतिजा प्रकाशन कार्य नगरस्तरबाट संचालन गर्ने कार्य शुरुवात भई सकेको छ।

१४) नगरवासीलाई घरदैलोमा नै सेवा प्रवाह गर्ने मूल अभिप्रायले २०७५ जेष्ठदेखि सबै किसिमका राजश्व संकलनको कार्य वडाबाटै गर्ने गरी आवश्यक प्रबन्ध मिलाई सकिएको छ। आगामी श्रावण १ बाट एकीकृत सम्पत्ति कर समेत वडा कार्यालयबाट नै संकलन गरिनेछ।

१५) सेवा प्रवाहलाई सहज, सुलभ र पारदर्शी गर्न अटोमेशनमा जानका लागि आवश्यक तयारी भईसकेको। जिन्सी, योजना, नक्सा पास, लेखाको आयव्यय, नगर तथा वडाको नगदी रसिद, घरजग्गा कर, मालपोत, व्यक्तिगत सूचना प्रणाली पिआईएस, घटना दर्ता, एकीकृत सम्पत्ति कर (लागु हुने श्रावण १ गतेदेखि) सम्बन्धी सफ्टवेयर संचालनमा आईसकेको छ। साविकमा ललितपुर उपमहानगरपालिकाको सभर प्रयोग गरिँदै आएकोमा हाल सूचना प्रविधि विभाग अन्तर्गतको क्लाउड सभर प्रयोगमा ल्याइएको छ।

१६) नगरपालिकाको सम्पर्क तथा सम्बन्धलाई बढावा दिने र क्षमता समेत अभिवृद्धि गर्ने मुख्य उद्देश्यले प्रमुख, उपप्रमुख तथा वडा अध्यक्षहरूको भ्रमण उपलब्धीमूलक हुने अपेक्षा गरिएको छ।

क) सन् २०१७ को नोभेम्बरमा नगर प्रमुखबाट मित्रराष्ट्र चीनको फुचाउमा United Cities and Local Governments Asia Pacific (UCLG ASPAC) वार्षिक साधारण सभामा उपस्थित भै सो संस्थाको सदस्यता प्राप्त भएको। त्यस्तै उपप्रमुखबाट पनि मित्रराष्ट्र भारतको नयाँ दिल्लीमा भएको South Asian Cities Summit अन्तर्गतको Leadership and Gender Equity तालिममा सहभागीता जनाइएको छ।

ख) चीनको हांगचाउमा UCLG ASPAC को आयोजनामा भएको ई कमर्शको तालिममा वडाध्यक्षहरू वडा नं. २ का

रमेशमान डंगोल र वडा नं. १० का अमन महर्जनको सक्रिय सहभागिता भयो।

ग) चीनको फुचाउमा UCLG ASPAC को आयोजनामा भएको 1st General Assembly of the 21st -Century Maritime Cooperation Committee मा नगरपालिकाको तर्फबाट वडाध्यक्षहरू ३ नं. वडाका राजेन्द्र महर्जन, वडा नं. ६ का न्हुच्छे महर्जन र सामाजिक विकास शाखा प्रमुख अनुज प्रधानको सहभागिता भयो। उक्त कार्यक्रममा साथै कीर्तिपुरको पर्यटन प्रवर्द्धन सम्बन्धी कार्यपत्र समेत प्रस्तुति भएको थियो।

१७) सम्बन्धित विज्ञ तथा सरोकारवाला पक्षको साथ सहयोगबाट नगरपालिकाको लागि आवश्यक पर्यटन, स्वास्थ्य लगायत विभिन्न क्षेत्रगत गुरुयोजना तथा दीर्घकालीन नीति निर्माणको काम अगाडि बढेको छ।

१८) नगर क्षेत्रभित्र गत २०७२ बैशाख १२ को विनाशकारी भूकम्पका कारण जीर्ण बनेका महत्वपूर्ण धार्मिक सम्पदाहरू आदिनाथ, जलविनायक, चिलन्चो विहार लगायतका मन्दिरहरू, पाटी पौवा जिणोद्वार कार्य पुरातत्व विभाग मार्फत् अगाडि बढिरहेका छन्। कार्यालयभित्र आई पर्ने विवाद निरूपण, सार्वजनिक जग्गा संरक्षण सम्बन्धी काम अगाडि बढाउन १ जना अमिन, नगर क्षेत्र अनुगमन, नियमनका लागि ५ जना नगर प्रहरी सेवा करारमा लिईएको छ भने सेवा करारमा २ जना कम्प्युटर अपरेटर भर्ना गरी नगर प्रमुख तथा उपप्रमुखको सचिवालय व्यवस्थित गर्ने प्रयास गरिएको छ। बिषयगत अन्य निकायबाट काज सुरूवामा शिक्षातर्फ उप सचिव-१, विद्यालय निरीक्षक - १, महिला विकासतर्फ महिला बिकास निरीक्षक - ३ जना, सहायक महिला बिकास निरीक्षक - ५ जना, स्वास्थ्यतर्फ चार जना मेडिकल डाक्टर समेत गरी जम्मा ७५ जना, कृषितर्फ - १ जना र राष्ट्रिय पुनःनिर्माण प्राधिकरणबाट- ५ जना इन्जिनियरहरू कार्यरत रहेका छन्। अन्य निकायबाट कम्प्युटर अपरेटर- १ जना, ना.सु.- २ जना र खरिदार- १ जना काजमा कार्यरत रहेका छन्।

१९) कीर्तिपुर चक्रपथलाई नमूना सडकका रुपमा बनाउने उद्देश्यले कालोपत्र विस्तार तथा सडक पेटी निर्माण एवं सुधारको काम अगाडि बढिरहेको छ। २०) हरियाली प्रबर्द्धन अनि नगर क्षेत्रभित्र अत्यन्त ठूलो खानेपानी समस्या रहेका ठाउँमा खानेपानी वितरण गर्ने प्रयोजनका लागि ६ हजार लिटर क्षमताको पानी ट्याङ्कर खरिद गरिएको छ।

२१) साँस्कृतिक बाजागाजा, जात्रापर्वको संरक्षण तथा प्रबर्द्धनका लागि आवश्यक सहयोग, प्रबर्द्धनका साथै स्थानीय पर्व विदाको सुरुवात गरिएको छ। २२) कीर्तिपुरमा उपलब्ध पर्यटनविद, सम्बद्धविज्ञ र व्यावसायीहरूको सक्रिय सहभागितामा वृहत् गोष्ठी गरी

साहित्य स्तम्भ

शुक्र सागर गुणानुस्मरण वार्षिक

सखारैमा फोन बज्यो उठाएर सुने
ठिनो स्वर निकालेर एकराम बोले
इतिहास लोचनका राम्रा ज्ञाता थिए
पुरातत्व संस्कृतिका राम्रा विज्ञ गए ।१।

चेतनाका भाषा बोल्लछन् कृष्ण संजालेर
प्रक्षेपण गन्थो भित्र त्यो कुरा सुनेर
बिठ्ठलभित्र बिड्ठलबना सरसरी खुल्छ
तर्क र बितर्कहरु अनायास बुन्छ ।२।

हृदयको विषयको बोधगम्य कुरा
मूल फुटे सरी फुट्यो पञ्चयानका हीरा
ताडपत्र शिलापत्र ताम्र पत्रहरु
जाहिरेर पढ्नसक्ने विवेकाहरु ।३।

नबुझ्नेले जेँडाखाग खुर्पाबिड ठाँछन्
हँसियामा सजाएर घाँस काट्ने गर्छन्
उज्यालोको पहिचान सूर्यको
किरण
विश्वलाई चिनाउने संस्कृतिका
ज्ञान ।४।

दैवलाई के भनू म के हो ? यो विधान
उपाय नै खति भयो बचाउन ज्यान
होनहार ठिटो थियो बिलाएर जायो
चुक्ता गर्ने ज्ञान आज त्यही छाडी जायो ।५।

सत्यताको स्वाद सधैं तीतो तीतो हुन्छ
स्वाद लिन जाने मात्र तीतो मीठो हुन्छ
कहाँबाट नाप्ने सागरको जाहिराई
अपराजितका उनी साहसका धनी ।६।



पर्यटन विकास सम्बन्धी नगरपालिकाको अवधारणा पहिल्याउने प्रयास गरिएको छ। २३) सामुदायिक कुकुरहरूको बन्ध्याकरण गरी त्यसको वृद्धि नियन्त्रण गर्ने प्रयास गरिएको छ।

२४) समुदायसँग हातेमालो गरी साना किसानहरूलाई लाभ पुग्ने गरी तरकारी बेचबिखन कार्य व्यवस्थित गर्न चिखु टाउन प्लान क्षेत्रमा तरकारी बजार व्यवस्थापनका लागि भवन लगायतका पूर्वाधार निर्माण कार्य सुरुवात गरिएको छ।

२५) खानेपानी समस्याको स्थायी समाधानका लागि काठमाडौँ उपत्यका खानेपानी बोर्ड मार्फत् राउटे भीर, दूधपोखरी र सीम भूवाहितिको विस्तृत अध्ययन गराइएको छ।

२६) बहुचर्चित, बहुप्रतिक्षित मेलम्ची खानेपानी आयोजना अन्तर्गत त्रि.वि.वि परिसरमा निर्माणाधीन रिजर्भभवायरबाट पहिलो चरणमा उमामहेश्वर,

लायकू र चिलन्चोका रिजर्भभवायरहरूमा कनेक्शन गरी सोबाट हालकै नेटवर्कबाट वितरण गर्न के.यु.के.एल उपत्यका बोर्ड, पि.आई.डि. र के.यु.के.एल उपत्यकाबीच सहमति भै आवश्यक काम भैरहेको छ।

२७) भू-संरक्षण विभागमार्फत् कीर्तिपुरको खानेपानीको मुख्य श्रोतको रुपमा रहेका राउटे भीर, दूधपोखरी र सीम भूवाहितिको संरक्षणको लागि विस्तृत अध्ययन गराइएको छ।

२८) खानेपानी तथा सरसफाई विभाग मार्फत् बृहत् कीर्तिपुर ढलनिकास कार्यक्रम अन्तर्गत डि.पि.आर. बनाई कार्यान्वयन भैरहेको छ।

२९) निर्वाचित जनप्रतिनिधिहरूलाई विद्यमान ऐन, कानून, योजना तर्जुमा, कार्यप्रणाली सुधार लगायतका विषयमा तालिम प्रदान गरी क्षमता विकास गरिएको छ। यसले कार्य सम्पादन तथा समग्र सेवा प्रवाहमा सकारात्मक प्रभाव पर्ने छ।

- रामकृष्ण दुवाल
पाँगा

३०) विभिन्न कार्यक्रम संचालन गरी वडा सचिव लगायतका कर्मचारीहरूको क्षमता विकास गरिएको।

३१) बालमैत्री स्थानीय शासन (सि.एफ.एल.जि.) कायम गर्ने उद्देश्यले नगरपालिकाका पदाधिकारी तथा कर्मचारीहरूलाई २ दिने तालिम प्रदान गरिएको छ।

३२) महिला विकास कार्यक्रम अन्तर्गत महिलाहरूको कानूनी सचेतना कार्यक्रम अगाडि बढाइएको छ।

३३) समग्र विकासको अवधारणालाई साकार बनाउन सम्बद्ध कीर्तिपुर नगर कार्यक्रमको शुरुवात गरिएको छ।

३४) प्रथम जन निर्वाचित नगर प्रमुख श्री हिराकाजी महर्जनको संयोजकत्वमा कीर्तिपुर नगर विकास परिषद् गठन गरी नगरपालिकाको समग्र विकास अभियानलाई योजनावद्ध रुपमा अधि सार्ने प्रयास गरिएको छ।

- स्रोत: कीर्तिपुर नगरपालिका

‘खेलकुद पर्यटनबाट लनगोलको पहिचान गर्न व्याडमिन्टन प्रतियोगिता आयोजना गरेको हो’

कीर्तिपुर वडा नं. ६ लनगोलस्थित प्रथम लनगोल कप क्षेत्र नं. १० व्यापी खुला व्याडमिन्टन प्रतियोगिता अन्तिम चरणमा पुगेको छ। “सम्बृद्ध नगर विकासको लागि स्वास्थ्य र खेलकुद” मूल नाराका साथ खेलकुद पर्यटनबाट लनगोलको पहिचान गर्न आयोजित व्याडमिन्टन प्रतियोगिता भोलि शनिबार फाइनल खेल हुँदैछ। खेल आयोजना, उद्देश्य र प्रतियोगिताकाबारे हाम्रा सम्वाददाताले लनगोल व्याडमिन्टन क्लवका अध्यक्ष दिल बहादुर महर्जनसँग गरेको करारानीको आधारमा तयार पारेको सम्वादवार्ता यहाँ प्रस्तुत छ। –सं

१) लनगोल व्याडमिन्टन क्लव कहिले स्थापना भएको हो ?

लनगोलमा संस्कार डे क्यरको प्राङ्गणमा व्याडमिन्टन कोर्ट निर्माण गर्ने अवसर मिलेपछि संस्थागत रूपमा २०७४ मा लनगोल व्याडमिन्टन क्लव गठन गरी स्थापना गरेको हो।

२) लनगोलमा व्याडमिन्टन खेलप्रति एकासी रूची कसरी वृद्धि भयो ?

विगतमा पनि व्याडमिन्टन खेल्ने गरिन्थ्यो तर नियमित भएन। अब लनगोलमै कोर्ट निर्माण भएपछि गेम खेलेर र स्वस्थ बन्ने र लनगोलबाट पनि नयाँ सक्षम खेलाडी तयार गर्ने साथीहरूबीच सल्लाहपछि हामीमा

थप जागरण आएको हो। लनगोललाई खेलकुद पर्यटनमार्फत् लनगोलको पहिचान गर्न यो प्रतियोगिता भएको हो।

३) प्रतियोगिता अन्तिम चरणमा पुगेको छ, कस्तो अनुभव गर्नुभयो ? प्रथम संस्करणमै ५३ वटा टीम सहभागीले हामीले नयाँ अनुभव बटुलेका छौं। क्षेत्र नं. १० व्यापी (कीर्तिपुर, दक्षिणकाली र चन्द्रागिरी) का खेलाडीहरू नयाँ र पुरानाबीच धेरै प्रतिस्पर्धा, रोमाञ्चक भएको छ।

४) प्रतियोगितामा के कस्तो समस्या भेल्लुपन्यो ? इन्डोर खेल्नुपर्ने गेम आउटडोर भएपछि समस्या हुनु त स्वभाविक नै भयो। मौसमको कारण खेल स्थगित गर्नुपर्ने, कोर्ट मर्मत गर्नुपर्ने समस्या देखियो भने खेलाडी र रेफ्री एउटै व्यक्ति हुँदा पनि खेल समन्वय गरी संचालन गर्न अप्ठ्यारो भएको महसुस भयो।

५) पुरस्कारको व्यवस्था कसरी गर्नुभयो ?

खेलाडी र सहयोगी दाताहरूको न्यानो सहयोग पाएकाले खेलाडीहरूमा उत्साह जगाउन प्रथम, द्वितीय र तृतीय हुनेलाई क्रमशः ३० हजार, २० हजार र १०/१० हजार नगदसँगै ट्रफी, मेडलको व्यवस्था गरेका छौं। वेष्ट टीम, वेष्ट प्लेयर र उद्यमान खेलाडीको लागि पनि नगद, ट्रफी व्यवस्था गरेका छौं।

६) प्रतियोगिताले अब निरन्तरता



दिल बहादुर महर्जन अध्यक्ष

पाउने छ ?

हो, अब हामीले क्लव नै गठन गरिसकेपछि निरन्तर प्रतियोगिता गर्ने प्रयास रहनेछ। मौसमको कारण समयमा केही हेरफेर गर्नुपर्ने आवाज पनि उठेको छ। क्लवमा छलफल गरेर पछि के गर्ने सोच्नुपर्नेछ।

७) अन्तमा केही भन्नु छ कि ? सर्वप्रथम खेलको समाचार र अहिले भइरहेका गतिविधिवारे जानकारी गर्नुभएकोमा सहिद साप्ताहिक प्रति आभार व्यक्त गर्दछु।

पहिलो आयोजनामा नै उल्लेखनीय सहभागी हुनु भएका खेलाडी र सहयोगीदाता सबैमा धन्यवाद दिन चाहन्छु।

प्रतियोगिता भरी अनुशासित भई खेल प्रदर्शन गरी दक्षता हासिल गर्नुभएकोमा सबैलाई धन्यवाद र भोलिका दिनमा अझ प्रगति गर्न सकोस् भनी शुभकामना दिन चाहन्छु।



पेट दुखाइ पत्ता लगाउन इन्डोस्कोपिक अल्ट्रासाउन्ड र फाइदा

डा. सन्दिपराज कुँवर

काठमाडौं। धेरैजसो बिरामी पेटको दुखाइका कारण अस्पताल आउने गर्छन्। प्रायः ग्यास्ट्रिकको समस्या भयो भन्दै आउँछन्। तर, लामो समयसम्म दुखाइ कम नहुने, ग्यास्ट्रिकको औषधीले दुखाइ कम भएजस्तो हुने तर दुखाइ निको नहुने समस्या लिएर बिरामी अस्पतालको ढोका सम्म आइपुग्छन्। पेटको दुखाइ भइरहनु भनेको ‘अबसेक्युर एन्डोमिनल पेन’ हो।

यसमा बिरामीलाई औषधी दिँदा केही हदसम्म निको भएजस्तो अनुभव हुन्छ तर दुखाइ निरन्तर रहन्छ। यस्तो समस्याले बिरामीलाई मात्र होइन डाक्टरलाई पनि गाह्रो पार्छ। रोग पत्ता लगाउन मुस्किल हुने अवस्था आउन सक्छ।

हामीले इन्डोस्कोपिक अल्ट्रासाउन्ड (इयुएस) मेसिनबाट बिरामीको परीक्षण गर्दा यो समस्या के हो भन्ने पत्ता लगाएका छौं। यस्तो समस्या लिएर आउने बिरामीको रोग पत्ता लगाउन यो मेसिन उपयोगी भएको छ।

निरन्तर पेटको दुखाइ भएका बिरामीलाई यो मेसिनबाट परीक्षण गरेपछि रोग पत्ता लागेको छ। यस्ता समस्या भएका ५० प्रतिशत बिरामीलाई ‘क्रोनिक प्यान्क्रियाटाइटिस’ भएको पाइयो। माथिल्लो भागको पेट दुखाइमा ग्यास्ट्रिकको जस्तै लक्षण देखिए पनि औषधीले निको नहुने यो समस्या भएका बिरामीका लागि इन्डोस्कोपी मेसिन एकदमै उपयोगी साबित भएको छ।

इन्डोस्कोपिक अल्ट्रासाउन्ड भनेको पनि

इन्डोस्कोपी नै हो। यो मेसिनको सहायताले पाइप हालेर पेटभित्र हेरिन्छ जहाँ इन्डोस्कोपीसँगै अल्ट्रासाउन्ड पनि हुन्छ। त्यसैले छुट्टाछुट्टै गर्नु पर्ने भन्फट रहँदैन। मेसिनको सहायताले पेटभित्रबाट अल्ट्रासाउन्ड गरिन्छ। पेटभित्रबाट अल्ट्रासाउन्ड गर्दा प्यान्क्रियाजको समस्या के छ छर्लङ्ग हुन्छ। प्यान्क्रियाजको समस्या जे कारणले भएको हो, त्यो हेर्न मद्दत पुग्छ।

प्यान्क्रियाज बिग्रिएको छ कि छैन, नलीहरूको अवस्था कस्तो छ भन्ने कुरा मेसिनको सहायताले मूल्याङ्कन गर्न सकिन्छ र रोगहरू पत्ता लगाउन सकिन्छ। यो मेसिनकै मद्दतले सुइमार्फत प्यान्क्रियाज नमूना निकालेर बायप्सी जाँच गर्न सकिन्छ।

प्यान्क्रियाटाइटिसको समस्या हुने बिरामीका लागि इन्डोस्कोपिक अल्ट्रासाउन्डले सिटी स्क्यान र एमआरआईभन्दा माथिलो स्तरको काम गर्छ।

अस्पतालहरूमा इन्डोस्कोपिक अल्ट्रासाउन्डको मेसिन भएर मात्र हुँदैन, यसको उच्चतम प्रयोग गर्ने ज्ञान पनि हुनु उत्तिकै जरुरी छ।

इन्डोस्कोपिक अल्ट्रासाउन्डका फाइदा

- रोग पत्ता लगाउन धेरैतिर धाउनुपर्दैन।
- तुरुन्त बायप्सी लिनका लागि सजिलो माध्यम।
- प्यान्क्रियाटाइटिस समस्यामा मात्र सीमित नभएर यसलाई धेरै रोगका लागि प्रयोग गर्न सकिन्छ।
- यो मेसिन खासगरी प्यान्क्रियाजकै रोगका लागि नै

बनेको हो।

- पेटको खाने नलीको वरिपरि गाँठागुठी के प्रकारमा छन्, त्यसलाई यो मेसिनको माध्यमबाट बायप्सी गर्न सकिन्छ।

- मेसिनले कस्तो खालको क्यान्सर लागेको छ भनेर भनिदिन्छ, अनि कहाँसम्म फैलिएको छ भन्ने कुरा जानकारी दिन्छ।

- पेटभित्रका धेरै रोग पत्ता लगाउन मद्दत गर्छ। कलेजोमा समस्या भएका मान्छेको नसा फुलेको छ कि छैन भनेर पत्ता लगाउन सकिन्छ।

- दुखाइ कम गर्न सहयोग गर्छ। प्यान्क्रियाटिक क्यान्सर भएका मान्छेको उमेर पनि छोटो हुन्छ र उनीलाई धेरै गाह्रो हुने भएकाले यो मेसिनको माध्यमबाट सुइ (थेरापिटिकल इन्जेक्सन) दिएर दुखाइ कम गर्न सकिन्छ।

- प्यान्क्रियाटिक सिरोसिस (प्यान्क्रियाजमा भएका पानीका थैलाहरू ठूलो भएर दुःख दिनु) को उपचार पहिला शल्यक्रियाबाट मात्र हुन्थ्यो। अब यो मेसिनको माध्यमले प्यान्क्रियाटिक सिरोसिसबाट पानी निकाल्न सहज भएको छ।

- पित्तथैलीको पत्थरी पत्ता लगाउन मद्दत गर्छ। पित्तथैलीको पत्थरी कहिलेकाहीँ पित्तथैलीको नलीमा गएर बस्छ, यो समस्या पत्ता लगाउन अल्ट्रासाउन्डले मात्र कहिलेकाहीँ नदेखिन सक्छ। तर इन्डोस्कोपिक अल्ट्रासाउन्डबाट यो समस्या पत्ता लाग्छ।

(डा. सन्दिपराज कुँवर नर्भिक अस्पतालमा पेट तथा कलेजो रोग विशेषज्ञ रूपमा कार्यरत छन्)

- स्वास्थ्यखबर



कीर्तिपुर.....



कार्यसम्पादन नियमावली, २०७४, कार्य विभाजन नियमावली, २०७४ लगायत १६ वटा ऐन पारित गरिसकेको जनाएको छ।

सार्वजनिक गरेको महत्वपूर्ण काममा भौतिक प्रगति सहित ३४ वटा किटान गरेको छ।

कार्यक्रममा उपप्रमुख सरस्वती खड्का, सूचना अधिकृत सुजिन्द्र महर्जनलगायतले बोल्नुभएको थियो।

पुरातत्वविद.....

शुक्रसागरबाट भैरहेको भन्नु भयो।

प्रा. रमेश हुंगेलले ६ वर्ष बेलायतमा बसेर काम गर्दा नेपालबाट लिएका पुरातत्विक कागजात नबुझेपछि बेलायतमा शुक्रसागरलाई बोलाउनु परेको स्मरण गर्नुभयो।

कार्यक्रममा कीर्तिपुर नगरपालिकाका प्रमुख रमेश महर्जन, माधवलाल महर्जन र

शिलु महर्जनले पनि बोल्नुभएको थियो। कार्यक्रममा अन्त्यमा स्व.शुक्रसागरको पुरातत्व सम्बन्धी डकुमेन्ट्री देखाइएको थियो।

नेपालीको.....

सेन्सेटिभ परिसूचकसमेत ६.०७ बिन्दुले ओरालो लागेर २९८.०४ बिन्दुमा झरेको छ।

नेपाल स्टक एक्सचेन्जका अनुसार कूल १७० कम्पनीको ३१ लाख १४ हजार ६१८ किता शेयर रु. एक अर्ब ५१ करोड ९९ लाख ४२ हजार ८१५ मूल्यमा कारोवार भएको हो। स्टकका अनुसार सबै परिसूचक ओरालो लाग्दा बजार प्रभावित भएको हो।

आज बैकिङ्ग २५.१६, व्यापार ५.९९, होटल ७.८८, विकास बैंक ३१.५४, जलविद्युत् ५४.७३, फाइनान्स ९.५९, बीमा ८८.४४, उत्पादन २९.०८, अन्य १६.७७ र माइक्रोफाइनान्स समूह ३०.७८ बिन्दुले ओरालो लागेको छ।

धूम्रपान

स्वास्थ्यको लागि

हानिकारक छ।

ग्यारेन्टी

उपचार

नशा च्यापिएको

घुँडाको दुखाई

आश्चर्यजनक रूपमा ग्यारेन्टी निको पार्ने

- ♦ जाँड-रक्सीको कुलन ग्यारेन्टी छुटाउने
- ♦ मुखै नबारीकन सुगर कन्ट्रोल गर्न
- ♦ महिला/पुरुषको यौन पावर बढाउन
- ♦ पेटको दाग अनुहारको चाँयापोतो हटाउन
- ♦ भूँडी घटाउन/शरीरको तौल बढाउन
- ♦ स्तन घटाउन, बढाउन/टाईट पार्न

फिटनेस प्वाइन्ट ट्रेडिङ्ग

दुरसंचारको गेटसँगै

फोन नं. ४३३६७०१

९८०३५०२२५९, ९८४९९८१९७६

Free Home Delivery

Not For Medicinal Use